





د کتاب پېژندنه

|||||

د کتاب نوم : انساني سرکس

ليکوال : محمود نظري

کمپوز : خپله ليکوال

چاپ شمير : ۱۰۰۰

خپړندوی..... :

چاپ نيټه..... :

دا خنداوې او دا ژړاوې

ځينې کره کتونکي پر دې چې گوندې له جلا هیوادۍ سره زموږ ادبي زیږندویۍ ورو ورو له خپلې شا ته پرې ایښې ټولنې سره واټن پیدا کوي او پردۍ کېږي ځکه زیږندویانو یې اړوند چاپیریال او تشیال (فضا) له لاسه ورکړي او له بلې خوا یې څنگه چې د اړوندې نوي ټولنې هغه هم لا پوره نه دي را خپل کړي، نو د کوم نوي رنگ و خوند هیله ترې هم نه شي کېدای خو خبره داسې نه ده، هغو چې تر جلا هیوادۍ له مخه د لیکوالې ازموښتونه او بیا نوښتونه تر سره کړي، یا په بله وینا د هماغې خپلې ټولنې د ژوند و ژواک تر سیوري لاندې یې پنځونې کړې او د زړه او ذهن مراندې یې ورسره لاهماغسې ټینګې او ترینګې پاتې دي، نو هرومرو یې نوې هستونې هم له خپل ټولنې چاپیریال او تشیاله اوبه ځینې او کوم هنري یا تخنیکي ادلون بدلون پکې هم سترګې غړوي د پردیوالي زیږنده نه، بلکې د پرمختیایي یون ځلندويي یې کوي، هغه هم په کوربه هیواد و کې څه نا څه د څو کلن هوسا او بسیا ژوند و ژواک او پرمختلي اکر بکر له برکته. که څه هم په سیده ډول یې لا له ادبي او فرهنګي پر مختگونو څخه پوره اغېزمن او برخمن شوي نه دي.

هو، هغه کوږت تنګي کهول چې یا به کمکي منګ کې له خپلو اړوندو سره را کېوال شوي او یا هم راوړوسته نړۍ ته راغلي او د مور او پلار یا بل خواخوږي په روزنه او هڅونه یې لیکوالۍ ته ملا تړلې، اړینه نه ده چې د خپل پلرني او مورني ټاټوبي ټولنیز او فرهنګي تشیال را خپل کړي شي او په دې ډول یې د هغو کره کتونکیو ورمند (قضاوت) رښتیا نه موندلای شي.

زموږ افغاني او بیا پښتني ټولنې له وروستیو دوه ډوله نیمو انقلابي، جهادي اړ دور سره له څو پېریزو درنو خویونو څخه دومره سخت بوږن خوړلي چې نور یې د تل لپاره خوب له سترگو تښتېدلي او د یوه بېساري خوځون او اوښتون څپاند ا باسین پر مخه اخیستي، تر دې چې نه یوازې پخواني لیکوال او فرهنګیان یې زیات هڅانده او بهانده کړي، بلکې ډیر کم زده کړي او یا د بېلا بېلو څانګو والا یې هم لیکوالۍ او ان شعرو شاعرۍ ته راهڅولې او د جلا وطنۍ په لومړۍ لسیزه کې یې ډیر څه پر خپل فرهنګ او ادب پېرزو کړي چې که څه هم له تخنیکي هنري پلوه ډیري په ټیټه کچه راځي، خو له ژب- اندیز پلوه یې د خپلې جنگ و جهل وجنايت خپلې ټولنې د دردونو او کړاوونو پوره انځور کړي او ورو ورو یې ژبه ښکلاييزه جوله هم یوه بشپړتیا یې بهیر ته راګډېږي.

محمود نظري له هماغو لومړیو لیکوالو او بیا ځوان طنز کښونکیو څخه دي چې لږ تر لږه یې د دغه په زړه پوري ادبي ځېل دوه ټولګه له جلا هېوادۍ له مخه په خپل ټاټوبي کې راهستولې او دا دی د دریمي دې ډیرۍ برخه یې په جلا وطنۍ کې مینه والو ته وړاندې کېږي، که ارواښاد منان ملګري او کاتب پاڅون چې په تیره لسیزه کې یې پر له پسې څو طنزیه ټولګې به پیښور کې وکښلې او خپرې کړي که پښتونخوا بهر ونه شمیرنو په لودیځ مېشتو پښتو طنز لیکونکیو کې محمود نظري تر میرزا علم حمیدي او خپل ورور واحد نظري را وروسته دریم پښتون دي چې د

جلا وطن پښتو ادب د دغه نومېرلې خپل يوه په زړه پورې او نوښتگرانه ټولگه را بشپړوي او چا پ ته يې سپاري. هسې خو نن سبا هر ادبي خپل که داستان دی ، يا شعر ، نندارمه (ډرامه) ده يا فېلمنامه.... پر خپل خپل وار زموږ د وران ويجاړ هيواد او کړيدلي او کړولي ولس د تېرو خونړيو لسيزو په تيره د وروستۍ دې يوه ځلانده هېنداره ده چې د يوې ناسپېڅلې (کمونېستي، اخوان، ستمي) ټلوالې په منځته راتگ سره پکې د حجاج قطيبه ،چنگيز، هلاکو، گوډ تيمور، بابر، الغ بېگ، اورنگ و فرنگ دپېړيو ناورينونه راغبرگ شول او لاتر اوسه يې پايله او پاڅوړ پاي ټکي نه دي موندلي.

زموږ ځوان طنز کښونکي په خپلو دغو پنځونوکې هڅه کړي، هغه گرد ناورينونه، ناتارونه ، بدې ورځې او بدمرغي د هماغو لوبغاړو يو کره را انځور کړی چې د ميلونونو ربړيدلو او کړيدلو رښتيني ښکارندويي او استازيدوني کوي هغه هم د ټوکو او ټکالو يا به بله وينا ترخو ملنډو او خنداوو، موسکاوو د زړه راکښو نکو ويونو. گړنو. نغوټو، غبرونو او زهرژلو پېښو او تېښو په ژبه يې له دې چې لوستونکي او اوريدونکي يې وار له واره رانغښتو تروو ترخو ته ځير شى ،لومړی يې بې والکه پر موسکا او خدا راولي او بيا وروسته وروسته يې هغه موسکا او خدا پر ژړا او خواخوږي ور بدلوي. دا د طنز وهغه کوډگري او جادوگري ده چې نور ادبي ځېلونه يې په ټول ښکلا ييز، ننداريز او سندريز پرداز او راکښون سره سيالي نه شي کولاي.

د محمود نظري ټول (۴۲) طنزونه يا په بله وينا طنزويه کيسې او افسانې په دواړو اړوندو تخنيکي ارونو پوره سمبالې دي او د خدا او موسکا توکي يې پکي بيا دومره راځاي کړي لکه څومره چې د انتقاداو گوتنيوي زهر پکې اخښلي راخښلي دي . په دي لړ کې ژونۍ (حيواني) افسانې

بيا په ځانگړي ډول ډيري زړه راکښونکې او نوښتگرانه دي.

هسې خو بېله هغې په پښتو نومېوالي کيسه يې ادب کې د داسي افسانو څرک ډير لږ لگول کېږي او بيا د داسي طنز په افسانو څرک چې تر بل هرې ادبي زېږندې او او خپل زموږد وروسته پاتې ټولنې پرونيو او ننيو بد مرغيو ته په خورا اغېزمنه توگه گوته نيسي او را بر بندوي يې .

لومړۍ بيگه يې چې (انساني سرکس) نومېږي او د ټولگې په پيل کې يې راوړې، له هره پلوه له خپل تشيال وچاپيرياله تومنه اخلي او لوبغاړي يې هم د خپلې ټولنې له بيلابيلو ځېښلواو ځېښناکگر پارکو او پوړونو څخه را امرلي دي که يې څه هم په ښکار ه د ژويو او ځناورو څرمنې او يا څيرې (ماسکونه) وراغوستي او له همدې کبله يې هم (انساني سرکس) نوم ورغوره کړي دی. دويمه (کشتی کچ) افسانه يې له لنډون او کوتلتيا سره سره دومره په زړه پورې او خندوونکې ده چې ښايې زموږ په ټول طنز په ادب کې بېساري وي.

ليکوال هرومرو د دغه طنز سو ژه د دې ځاي له تلويزونو خپرونو اخيستي خو تر انگريزي ټولني يې له خپلې هغې سره ډيره ښه اړخ لگوي او خپل لوستونکي او اورېدونکي په نااگاهانه ډول هغې خوا ته ورځکوي .

(دا بي بي سي لندن دي!) د ښاغلي نظري يوه بله نوښتگرانه ژونۍ افسانه ده چې منځوال لوبغاړي يې چونگېنه ، مار او نولۍ (موش خرما) دې چې کټ مټ د افغانې ټولنې انحرورگري او ښکارندويي کوي او بيا دا چې څنگه يې چوپه خوله ډيري د يوه يوازيني زورواک څخه وړاندې سره يوخوله او يو لاس کيږي را پرځوي يې او زور او ظلم ته يې د تل لپاره د پای ټکی ږدي.

په دې لړ کې ټولواکمنې (امپراتوري) نومې افسانه بيا پر يو سرچپه پايله پای ته رسي او هغه هم د يوه سپرلم (روبا) په بهرته چل ول او چاپلوسی د شرمين واکمني نوره هم پراختيا مومي او ټولواکمنۍ ته رسېږي.

نوري لنډې لنډې ژونې افسانې يې بيا څه نا څه پېلامې (سمبولیک) رنگ لري او په دې توگه د هرې هغې ټولنې له تشيال سره اړخ لگولاي شي چې له افغاني ټولنې سره د ډيرو اړخونو له پلوه ورتوالي لري.

د ځوان نظري د قلم له تيرې او غوځنده ژبې څخه د ټولنيزو او سياسي نا خوالو هيڅ لوبغاړي نه دی پاتې نه يې پر هيواد مشر اړي کړې، نه پر وزير. ښاروال او نورو جگپوړو چارواکوکارمندانو او پوليسو، هم يې دجهادي مشر سابه پر مالگه کړي او هم يې د اړوندو ټوپکيانو، د ناوړو ولسي دودونو او انساني ضد ناخوالوچاروال يې هم تر سياسي هغو کم شرمولي نه دي او کله چې له کندهاره د کراچې خوا ته کډوال کيږي. په خورا نوښتگرانه توگه د خپلو انتقادي او رسواگرو طنزونو له افغاني لوبغاړو سره پاکستاني هغه هم را نغاړي لکه واخلې په (د ځغاستي ملي سيالۍ)، (خوش خدمتي) او داسي نورو کې خو دغلته يې له کښلو بېلگو څخه (وړاندوينه) له هغه په زړه پوري او ډير خندونکو کوشنيو طنزونو څخه گڼل کيږي چې په نړيواله کچه پکې د کوربه هيواد د سرکاري اډانې کرغېړنترين استازي (پوليس) د اتلولۍ تر پورۍ رسوي او د اړوند مدال جوگه کوي يې (د ځغاستې په ملي سيالۍ) کې يې بيا همدغه ساتنديه ځواک (!) د اتلولۍ په درېيم دريځ کې راوستې چې پوره دليل يې هم ورسره وړاندې کړي دي.

له داستاني پلوه هم د نظري پوره هڅه کړې لکه له تلوسو، ترينگلتياوو يا غوتو اچولو څخه تر وسې وسې کار اخېستنه او تر ستونځ (اوج) يې رسونه، بيرته پرانېستنه او يو نابېره او زړه راکښونکې پايلې ته يې ور سيخونه چې په دې لړ کې يې ډيرې ښايسته بيلگې نېښ لکۍ وزمه پايلې راخپلوي له متني کچې له پلوه يې هر گوره ډير طنزونه د لنډ داستان ځانگړتيا نه را پوره کوي بلکې د ادبي ټوټو غوندې له مخ نيم زيات تېري نه کوي چې داستاني

نوم بيا هم ورکولاي شو (Short-short story)

او يوه نيمه بېلگه يې چې د ټوکو بڼه لري ، په يوه دوو پراگرافو کې را کوټلي شوي دي ، که څه هم نن سبا د عادي لنډ داستان دوديزه کچه هم تر پنځو زرو ويونو څو برابره لويه شوې او را کوشنۍ شوې ده او څه پکې ډير پاموړ گرځېدلي و هغه پر له پسې ترينگلتي او ځنډ وځنډ يا تلوسه او پيغام ښندنې او ورسره ورسره راکښونکې پايله ده.

د سكالوو (سوژو) له پلوه هم د ښاغلي ليكوال نوښتگرانه ځانگړتياوي او بيا هغو ته طنزو خندا ژبه وركول د ده د لوړ استعداد او وړتيا ښكارندويي كوي اوله دې سره يې د ژوند اند او لوړ واند (تخيل). دلته كيداى شي يوه نيمه پېښه يا ټوكه يې يو مخيز ډول له خپلو موندنو او رابرسيزو څخه نه وي. خو چې ده ورته كومه څرگنديزه او انځوريزه جامه او جوله وربښلې، د هيڅ راز بيا ځلى. (تكرار) وړم توږم ترې نه ننگيرل كېږي.

ژبنۍ جوله يې هم ښايسته ډيره زما تر لارښود او سمون سره سمه د يوې- کره ليکنۍ پښتو ښكارندويي كوي د ځانگړې طنز په ويپانگي ځيني دود پارسي پور وييونه مې هم لږو ډير وړ پښتو كړل لكه تبسم، لبخند (موسكا) ريشخند يا پسخند (خندي)، وقي (پوخ پتير)، يا انگينومونه (طبيعي اصوات) لكه د مار پښ (پښهار) د خره هنگا د سپي غږا د ډول اواز لكه تك ډم ډم او همداسې پسې پاروني (هيجاني) چيغې يا غږونه لكه اخ، اوخ يا تحسيني وييونه لكه واوا. وه وه او نور درواخله.

خو په ټولنيز او پرتليز ډول د ښاغلي نظري پښتو ليكلار تر ډيرو نږه او کره ده لويه ښيگڼه يې هم بيا دا چې په دغه اړه د هيڅ راز لارښوونې له مننې سره غږوي او هغه د خپلې طنز په ليكوالۍ لپاره گټورې او ارزښتمنې بولې يا په بله وينا د جولې او منځپانگې تر منځ د يالكتيكي تړاوته ارزښت وركوي.

زه پوره ډاډ او بيا باور لرم چې زموږ دغه ځوان طنز ليكونكي په خپلو راتلونكيو زيرندو وييو او هستونوكې د ژب- ښكلاييز او ژب-انديز او بيا تخنيكي اړخ له پلوه پر لا نويو اومېښتونو او نوښتونو لاسبري ومومې او لا ستري برياوې يې به برخه شي او همدې هيله يې پر ارزونه بس راوړم.

پوهاند دوكتور م.ا.زيار

اكسفورد مارچ ۲۰۰۳

سريزه

انساني سرکس زما د طنزونو درېيمه ټولگه ده چې د پښتو ادبياتو مينه والو ته يې په ډيره مينه وړاندي کوم ، دا ټولگه دوې برخې لري لومړۍ برخه يې هغه طنزونه دي چې ددويمې ټولگې وروسته ليکل شوي او تر اوسه نه دي خپاره شوي او دويمه برخه يې هغه طنزونه دي چې د ډيرو مينه والو په غوښتنه د لومړي ټولگې (د څوکۍ خوند) او دويمې ټولگې (سر خلاص که!) نه غوره شوي دي.

هڅه شوي چې د مروجو لغاتو تر څنگ معياري ويونه هم ورسره وليکل شي.

دلته غواړم ډير لږ پر طنز چې څه شي دي رڼا واچوم:

د طنز مبنا شوخي او خندا ده خو خندا يې د خوشالۍ خندا نه ده دا خندا جدي ، ترخه او درونکي ده. هر طنز خندا لري خو هره خندا لرونکي لېکنه طنز نه دی ممکن هجو ، هزل يا ټوکه وي.

هجو: د شخصي غرض له مخي د عيبونو او نواقصو مسخره کولوته وايي ، چې هدف يې تحقير او تنبه ده. هجو د مدح ضد مانا لري.

هزل: د تفریح او خوند لپاره په ډيره محدوده ځانگړي توگه ډيره رکيکه شوخي ته وايي. هزل د جد ضد مانا لري.

ټوکه : ټوکه په نامحدوده او عمومي سطح يوې منځ مهالي شوخي ته وايي چې هدف يې يوازي خوشالي او خندا ده ، د دې هدف لپاره د هري وسيلې څخه کار اخلي ، نو هدف يې هغه وسيله ده .

طنز: طنز په عمومي توگه د عيبونو او نقصونو بيان په خندا لرونکي ډول دي چې هدف يې د موضوع تحقير او تنبه ده. د طنز وسيله او هدف يو له بله څخه زماني واټن لري .طنز امکان لري خندا ونه لري يوازي موسکا ولري خو دا خندا او موسکا د خوشالۍ خندا نه وي دا خندا ترخه ،تاثيرناکه او دردناکه وي خندا يې زهرزلي خو اغېزمنه وي، يا به بله وينا ټولنيز غرض لرونکې هجو ته هم طنز ويلای شو.

د هزل او ټوکې خندا خوشالونکي خو دهجو او طنز خندا ځورونکي ده.

دطنز ليکونکي قلم د جراحي چاره ده نه سړي وژونکي چاره .ارام بښونکي او سلامتي راوړنکي وي.

د ټوکو په اوریدو به شاید کټ کټ وځانډو خو د طنز په پوهیدو سره شاید وژاړو.

که چیري په دې ټولگې کې فني ، گرامري اوچاپي تیروتنو او غلطیو سره مخامخ شي چې البته بې شمیره دي ما
وبښئ البته د امکان په صورت کې

په درنښت

پوهنمل محمود نظري

لندن ۲۰۰۳

انسانې سرکس

دسرکس د ژويو غونډه هم لکه د انسانانو پر دسترخوان پيل شوه. لومړی پيل وويل:

عجب بد روږدي شوي يو، انسان چې جيب ته لاس کړي زموږ پښې په تخنيډو شي او بې اختياره نڅاه پيل کړو. پښې ،لاسونه ،لکۍ اوسر مو دېخوا هاخوا کيږي او سوچ کوو چې کومه ورسته کېله يا تر وخت تير چاکليټ راکوي. موږ هم لکه ځينو انسانانو چې د هغو سترگې د شتمنو په پورتنیو جیبونو او زموږ سترگې لاندینیو جیبونو کې وي.

زمرې د یو امرانه ټوخي وروسته د تایید په ډول سروشوراوه او وېي ويل:

-مخکې به چې چا پر بریتو لاس تیر کړ ما هغه کله ژوندی پرېښودی. خو اوس که مې انسانان تر لکۍ هم ونیسي ولاکه سترگې لا ور پورته کړم. انسانان یو متل لري چې وایي: شوله ات را بخور پرده ات را بکو!

څه بد کار دی، دې ته برگ هغه ته برگ...

پرانگ د چوک چوک په ویلو په افسوس سره وويل:

-عجبه زمانه شوه! توبه توبه (پزه یې پرمخکته تیره کړه) او زیاته یې کړه، موږ د انسانانو مرییان شو....!

د غونډې گډونوال هم په توبه ایستلو شول. چا پزه پر خاورو موبله او چا لکۍ پر خاورو لږله پر مخ او پزه یې شیندله.

سپي چې سر یې په کاسه کې پټ او شړپي یې جوړ کړی وو سر را پورته کړ او وېي ويل:

-توبه، توبه انسانان چې ځان ته اشرف المخلوقات وایي لا د نورو اقتصادي مرستو ته نخېږي او مرییتوب یې کوي خو هغو بیا موږ په یوه چاکليټ او یوې کېلې نخوي، خیر دا به هم تیر شي دهري تیارې پسي روښنایي ده.

آس تر یوې شینا وروسته ځان و څنډی او وېي ويل:

د خدای لپاره د ژويو نوم مه بدوی، موږ د دوی د خوشالۍ لپاره نخېږو، دا وروستې کېلې او کلک چاکلیتونه زموږ د خوړو توکې دي خو انسانان د نورو د ژړولو په پار د بل ډول ته نخېږي (له ډیري غوسې یې درې واري غاږه وښوروله)

وزې چې تر اوسه یې شخوند واهه خپله کوسه ږیره یې وښوروله. بع بع یې کړل او وېي ويل:

-زه دآس صیب خبري تاییدوم نه د دې په خاطر چې دواړه په یوه گوند کې یو. زه انسان نه یم چې باید هرورمو د گوندي ملگري درواغ تایید کړم (یو په غټ سر سپین درواغ وایي چې شودي توري دي او هغه بل چې ولاړ شي په بې شرمي وایي په خدای توري دي) خو زه له حقه نه تیرېرم، دا کېلې او چاکلیتونه زموږ د خوراک یوه برخه ده چې انسانان هغه په ټوک ټوک راکوي. خبر شوي به یاست چې په کوم ځای کې د ژويو خوراک یو اشرف المخلوقات د

خپلو بچيانو د نس مړولو لپاره کورته یوړ، نو هغه وو چې حیوانات له لوړې مړه شول او د هغه اشرف المخلوقات
بچي د وروستو خوړو له کبله په نس ناسته اخته شول دا چې اشرف المخلوقات حق په سمه نه ورکوي نو خود به
موږ ورته نخپرو...

موږک څو واري پزه وکښله او لکه پوخ سیاستمدار یو گام مخکي ته شو او بیا دوه گامه تر شا ولاړ او ویې ویل:
دا زړې ببوللې دي حق نه ورکول کیږي حق اخیستل کیږي زه خپل حق د غاښو په زور اخلم نه چا ته نڅاه کوم او
نه چا ته ټیټیږم.

کوږ چې ژبه یې پر شونډو را کښله وویل:

-ته او خدای دا سر او لکۍ ښورول نو نخیدل دي؟ دوي سوچ کوي موږ نخپرو له اړه (اصله) دا ورزش دی.

ټوله په خدا شول

مار په پښهار سره وویل:

ږغ مه لرئ دا سیاست دی تاسو خپل سپورت کوئ.

اوښ خپله شخه غاړه څو واري اوږده کړه او ویي ویل:

اشرف المخلوقات خورا ساده دي که موږ د دوی پېښې وکړو دوی خاندی، موږ په دوی رشخند وهو خو دوی له
خدا تک شنه شي باید وژاړي...

پیشو چې مخ یې په لاسو پریولي داسې یې وویل:

موږ چې پر دوو پښو ودړیږو ، دوي ته خدا ورځي ، که په ډکه خوله خبري وکړو ، یاپه نا پوهي کې ځان تر ټولو پوه
وبولو . دوه پشته پر بایسکل سپاره شو...

پیشو زیاته کړه: هغه ورځ له پروگرام سره سم په تړلو سترگو تر شا تلم خو دوي دومره وخنډل چې نژدي وو ځیني
سکته وکړي. ما ته د دوی په خدا داسې خدا راغله چې بې اختیاره له شا له خوا ږغ را څخه وشو او تښتیدم.

پیلمرغ چې لا تر اوسه یې پزه پر مخکې کښله سر را پورته کړ او د یوه اوږده ټوخي وروسته یې وویل:

دا ښه کار نه دی چې د سرکس فضا دي ککړه کړه دا لوشه (خاصیت) دي انساني گڼم. نورو ژویو هم د پیلمرغ دا
خبره تایید کړه.

نولی (موشخرما) وویل:

دا ماته لا ترمخه خاينه برېښيده ځكه له انسانانو سره ډيره راشه درشه لري او هر وخت لكۍ ورته ښوروي ان وايي
ځيني خلك هغه په كورو كې ساتي!

سپي د دي په خاطر چې دى هم را ښكيل نه شي موضوع يې بلي خواته واړوله او ويي ويل:

دې اشرف المخلوقاتو خپل د كمون اوليه ژوند هير كړۍ دى دا ټوله د بيزو له لاسه!

ټولو ځناورو بيزو ته بد بد وكتل.

بيزو په غوسه سپي ته وويل: ما څه كړى دي !

سپي ورو ورته وويل:

ولې داروين درواغجن درته ښكاري؟

بيزو سر وگراوه او ويي ويل: خير يوه گناه مو نيكونو وكړه!

او د دستر خوان له يوې خوا نه يې ټوپ كړ او له خدا تكه شنه شوه او ويي ويل:

دا ځوانان مو ليدلي دي چې د نوي پتلانه پاڅپې پرې كړي اوبيايې واغوندي او ځينې انجونې بيا د پتلانه يو نا
مناسب ځاى سوري كړي او د ځينو بيا پتلونونه په پښوكې

پراته وي او څوك چې ورته وگوري گنهكاره كيږي، ځيني بيا دومره تنگ پتلون اغوندي چې توبه ،توبه چې زه ورته
وگورم چې لا حيوان يم سترگې مې شرميږي خو ژر خپلي سترگې خلاصي كړم او د خپلي گرانې بيزو گۍ ياني ستاسو
وريندارې سترگې ور بندي كړم چې خدای مه كړه هغه لكه ځيني انسانان بد لاري نه شي.

پيشو د بيزو خبرې پرې كړې او ويي ويل:

-دا خوى دي هم انساني دى ته هم غواړي د ژويو نوم بد كړي ،ته هم د هغو په خبرو اوږه اخښې، تا د هغو ى څخه
زده كړي دي.

شتر مرغ چې د وزر لاندي دكوم شي پسې گرځيدى سر راپورته كړ او ويي ويل :

- كه موږ په سر كس كښې يو بل خطا باسو يا په ځان او جهان د يو بد نيت سړي اکت وكړو بيا دا انسانان د خدا
شنه شنه كيږي او د ځان سره وايي: د غو ژويو دا ښه خويونه له موږ څخه زده كړي ، بلا كوي ، بلاكوي.

پر سر وگراوه او ويي ويل:

-دوی ځکه خاندې چې نور حیوانات د انسانانو په نوم و شرمېږي، نو ځانونو ته تسل ورکوي چې دا کارونه خو ژوي هم کوي، بیا یې په خدا خدا مخ زمري ته واړوه او ویې ویل:

-په یاد مو دي . هغه ورځ چې دوو انسانانو لکه مور یو پر بل بریدونه کول یو بل یې په وینو سره کړي وو. نوموړ هم زموږ د کړو په پېښو کولو څومره وخنډله.

بیزو ته چې دا د انسانانو یو بل خپه کول او پرې دانگل ور په یاد شول، د خدا له زوره یې پوخ وهه او د هغو د پېښو په کولو یې ټول ناست ژوي په خدا کړل.

وزې په خدا خدا وویل:

-هغه ورځ مو په یاد ده، چې هغه سړي ډوډۍ خوړله او په ډکه خوله یې خبرې کولې د ډوډۍ بڅرکې یې له خولې دېخوا هاخوا شندل کیدل.

هو. هو خدا داسې زور واخیست چې د خره هنگا چې دوی یې بهر غوښتل وا نه وریدل شوه چې خدا لږ ورو شول بیزو بیا د هغه سړي پېښې وکړي چې په ډکه خوله یې خبرې کولې او ویل یې گوري ماښام دی (گولې مه شام دی).

د بیزو په لیدو بیا ټوله ژوي په خدا شول. آس د خدا له زوره لوټکي وهلې او د او بو زمري بیا له خدا له زوره چکچکې کولې، د زرافې گوله په ستوني کې بنده شوه او سترگې یې راوتلي وې او چونگېښې ډوډۍ په ساه وواهله په دي وخت کې خر را ننوت او هک پک پاته شو نه پوهیده چې لومړي واندې او که خبره وپوښتي خو دا یې غوره وگنله چې لومړي واندې او هغه و چې خر هم د خدا له زوره لوټکي پیل کړې نورو ژويو چې د خره لوټکي ولیدلي لا یې خدا زور واخیست. گیدري خپله لکۍ وښوروله او ویې ویل:

-هغه هلکان مو لیدلي چې انجونو ته خپله لکۍ ښوروي هیڅ چا ونه خندله خو خره بیا لوټکي کړي د یوي اوږدې خدااوروسته یې په خدا خدا وویل:

دا ځکه هلکانو کوڅۍ پرېښي او انجونو سرونه خرېلي دي! یو وار بیا ټول ژوي بېله خره په خدا شول او خره چې خپله د خدا ونډه بشپړه کړي وه نو خوراک یې پیل کړ خدا هغه وخت بیا زور واخیست چې خره هغه خواړه چې چونگېښې هغه په ساه وهي وه په مزه مزه بېله پوښتنې خوړل پیل کړل. چا د خدا له زوره لوټکي وهلې او چا خپلي بډوډي ټینګي نیولي وې. خو پیل لارغه لارغه (وقفه یې توگه) خندل ځکه بواسیر یې درلود او زمري یوازي موسکا کوله ځکه په دې ورستیو وختونو کې دزړه په ناروغي اخته شوي وو او ویرېدې چې خدای نا خواسته سخته ونه کړي.

سورلنډي (شغال) هم لږ خندل ځکه هغه سوزاک شوي وو او پیل مرغ ته د ډیري خدا ټوخی ورغلی وو، شرمښکۍ د ډیري خدا ځان لوند کړی وو، پسه ته د ډیري خدا ژړا ورغلي وه او زار زار یې ژړل، زرافه مرض خرابه کړي وه

خپله غاړه يې د مخکې او چټ سره جنگوله خو اوبښ بيا خپله غاړه ښي او کيني لوري له مخکې واهله او پيشو له ويري ژر بهر ووتله. چې امنيت راغي. خره د ډيره خوراک څخه يو لوړ تيغ ويست چې په اوريدو يې يو وار بيا د خدا انگازی د سرکس فضا ولړزول بيا لوټکي او پورته غورځيدل پيل شوه په دې ترڅ کې دوې کاسې او درې گيلاسونه مات شول. چا بدوډي ټينگ نيولي وه، چا په خوله چا په زړه او چا تر شا لاس نيولی وو. پيلمرغ وتوخل او په لوړ ږغ يې وويل:

-شرم وکړي تاسو هم لکه ځيني انسانان د ناستي پاستي ادب هير کړي دي د گاونډي د جوړ او ناجوړ خيال نه ساتي هرهر خاندی، ټول چوپ شول خو خره چې تر اوسه چوپ وو يو وار بيا کټ کټ په خدا شو. پيلمرغ په غوسه ورته وويل: ته خو بيخي په شرم نه پوهيږي زه ستا ډير خويونه انساني گنم

لکه په اور چې اوبه واچوې خر چوپ شو ځکه دا خبره په ژويو کې ډير بد گڼل کيدل.

تاووس چې د خدا له زوړه يې ځان ببر کړی وو ورپرديدی او ځان يې را ټول کړ او ويې ويل:

موږ ته دا خويونه د سرکس امر را زده کړي دي چې د انسانانو کره وړه تر سره کړو چې انسانان پرې وځاندي خو ځينو انسانانو ته د ژويو کره وړه چا ورزده کړي دي؟

پينکوين چې سينه سينه کيدی کرار د راز په توگه يې دېخوا هاخوا وکتله او ټولو ته يې اشاره وکړه چې ده ته ور وړاندي شي او وروپې وويل:

-اوريدلي مې دي چې د امازون په ځنگلونو کې ژويو د خپلي خوشالۍ د پاره يو بيخ کس جوړ کړی او هلته انسانانو ته د ژويو کره وړه ور زده کوي چې ژوي وځندوي!

ژويو يو بل ته سره وکتل او پينکوين گوته په چولې خوله ونيوله او د تېښ په ويلوسره خپلو ځايونو ته خپاره شول.

د دې نه وروسته دسرکس ژويو د هغه انسانانو په ليدو چې له يو بل نه اوريدل او خبرې به يې کولې، بې سته او اجازي به په خوړو شول، په څلورو به رهي وه، په ژوند کې به يې رښتيا نه ويل او ويل به يې زما د درواغو نه بد راځي. په لوړ ږغ به يې خبرې کولې...

نو د تېښ په ويلو به يې نورو ژويو ته په پسڅند ويل: -امازون(ياني له امازون څخه را غلی دی)

هغه بل به ښه ور ته وکتل نو د تاييد په توگه به يې ځواب ورکړ:

پوه شوم امازون!

لندن ۱۳۹۸

زما ولاکه زده کیري

دوه تنه چې تر اوږدې لمني لاندې يې پاڅې نه ښکاريده تا به ويل چې بيخي يې پرتوگونه نه دي اغوستي اود غوږو اوږدو څڼو له منځه يې په رنجو توري سترگې سمې نه ښکاريده د چوټو ونډې (تسمې) يې خلاصې وې اوله نشې ځنگيدل په يوه سلا کومندانې ته ننوتل او نيغ نيغ ودریدل

کومندان صيب چې پر دوو گوتو چلم ته ناست و او چرس يې تاوول او خمار وو په ډير رږ يې د سترگو له کونجو نه وکتل، راغلو دو تنو چې بې حرکتې ولاړ وو پښې له مخکې ووهلې او سلام صيب په ويلو سره يې د ښي لاسونو شاوي پر تندې ونيولي (د عسکري سلام په څير)

دي سلامي بولندوي (کومندان) صيب ته خورا خوند ورکړ نو د زړه له کومې يې له خولې ووتل:

ښه راغلاست! تاسو مي اوس جگتورنان کړاست بله مياشت مو هغه بل شی کوم چې زما يې ولاکه نوم زده کيرې!

ولاړو جگتورنانو په يوه ږغ وويل:

خدای دي غم مه راکوه باداره!

دواړو په خوشالۍ له کومندانې ووتل او نورو انډيوالانو ته يې ويل:

موږ جگتورنان شو او بله مياشت هغه بل شي کيږو زياته.

او بې ډوله په نڅاه شول

کندهار ۱۹۹۴

وړاندوينه

له نويو کمپوټري وسيلو سره د جرايمو د مخنيوي تر نامه لاندې ۱۵۴ هيوادو د پوليسو نړيوال کنفرانس د چورلند په مرکز ډاکو اباد کې جوړ شو او په دې چې د کوم هيواد پوليس د غلا تر پېښې وروسته خبريږي خبرې اترې او تجربې سره ردويدل کېدې داسې هيوادونه هم وو چې د پوليسو بودجه د غلو له خوا ورکيده او داسې هيوادونه هم وو چې يو کال وروسته په سلسله مراتب په غلا خبريدل. خو پېنځه هيوادونه په رومي ليکه راغلل يو يې روس وو چې د غلا د پېښې څخه دوې ورځې او دوه گړۍ او يوه دقيقه وروسته خبريدل، بل امريکا وه چې شل دقيقې او دوې ثانيې وروسته خبريدل درېيم هيواد جرمني و چې لس دقيقې او شل ثانيې وروسته خبريدل او څلورم جاپان چې د پېښې وروسته سمدستي خبريدل خو دی پر مخ تگ ته چې د پاکستان پوليس درې ورځې مخکې نه يوازي د

غلا له پېښې څخه خبر وو بلکي د غلا ارزښت او وخت هم ورته څرگند وو ټول هک پک کړل او دايې لوی پر مختگ وگانه نو د کنفرانس لومړۍ افتخاري مدال يې و پاکستاني پليسو ته ورکړ

کراچي ۱۹۹۷

د ځغاستي ملي سيالي

د کراچي له سهراب گوټ څخه ترمهاجر کمپ پوري د پېنځه سوه کيلو متري له خنډه سره د ځغاستي يوه سيالۍ وه.

پرومبي تن يو افغان و چې له ډيرو مندو په خولولوند خېښت و او سا يې له ستړيا بنده بنده کيده په ترس او لرز يې وويل:

(کيسه بر را پسې دی) تر ټاکلي ليکې تير شو پرومبي دريځ يې وگټه.

خلکو او د لوبې مينه والو په چکچکو د هغه هرکلی وکړ. لس- پنځلس ثانيې وروسته يو کيسه بر په داسي حال کې چې يو وار يې تر شا هم کتله په وارختايې ويل: پوليس را پسې دی او ما لا دستلاپ نه دی کړی. په ويلو له ټاکلي ليکې تير شو او دويم پور (مقام) يې وگټه.

حاضرينو په چکچکو بدرگه کړ. اود درېيم اتل لپاره يې سترگې سپرک ته نيولي وې چې يو پوليس ليکې ته راورسيد(چاي پاني دو) په ويلو له ليکې تير شو د لوبي مينه وال هم د درېيم گډون کوونکي په ليدو د ځغاستي په سيالۍ کې ورگډ شول

کراچي ۱۹۹۷،

تک ډم ډم تک...

سلام جان ټوله ورځ له دې دوتره(دفتر) هغه دوتر ته، له دې وزارت نه هغه وزارت ته، له دې کوڅې هغې بلې کوڅې ته ډول(ډوهل) پر غاړه او لرگی په لاس گرځېده را گرځېده خو هيچا د ډول ښځ ترې نه وو اوريدلی...

هر دوتر ته چې ورشي د مامورينو خولې له خوشالۍ وېتي پاته شي چې وړيا ميله ده.

خو سلام جان دېخوا هاخوا وگوري سر وښوړوي او بېله دې چې لرگی ډول ته وروړي، تندۍ يې کونځي کونځي شي او په غوسه له هغه دوتره راووځي او په بېړه بل دوتر ته ورشي له هغه هم همداسې بل ته...

د دوترو خلک هم د ډول د ښخ په ارمان کې پریږدي. زه چې ډیر د اتنې شوقي یم، نوکله چې سلام جان ووينم و اتنې ته مې هوا وشي او بې اختياره مې وږې په ښوریدو شي، خو هغه ډول نه وهي

نن مې سل زړونه یو کړل او پوښتنه مې ځینې وکړه:

-سلام جان! دا ډول ولي نه ږغوي؟

سلام جان سترگې چوڅې او تندي گونځې کړ

او د یوه ستر راز په څیر یې ورو راته وویل:

-دا ډول هغه وخت وهم چې کار د کاروړ (اهل) ته وسپارل شي!

ما ترې په تعجب وپوښتل:

-ولي اوس کار د کار وړ ته نه دی سپارل شوی؟

سلام جان ورو خپله خوله زما غوږ ته را نژدې کړه په داسې حال کې چې لاس یې د خولې له پاسه نیولی وو او سترگې یې ږدي ږدي راوتلي وې، دېخوا هاخوا ته یې په ځیر ځیر کتل، په وزن سره وویل:

بیسواده پر څوکیو قرعه کشي کا

باسواده له بیکاري روز مزدوري کا

توپک سالاران د خلکو هدایت کا

پوهان له مجبوریت هجرت کا

ما په خوله ورسره د ډول نغمه واهله او سر مې ورسره ښوراوه:

تک ډم ډم تک، ډم ډم تک، ډم ډم تک ډم ډم....

لندن ۱۹۹۹

کشتي کج

د پړانگ او ملخ تر منځ د کج غبره نیولو و روستی وار (رونډ) پیل شو ټولو دا سوچ کاوه چې پړانگ گټونکی دی نو له هم دې کبله به د پړانگ په هر غورځنگ د چکچکو ږغونه فضا ډکه کړه. پړانگ چې بړا(حریف) یې ډیر ناتوانه

گڼه نو پر له پسې ټوپونه يې په ملخ پسې وهل چې ژر يې تر پښولاندي کړي . پرانگ دومره ټوپونه ووهل چې له ستړيا نه ستونې ستغ اوږد اوږد وغځيد.

ملخ هم ټوپ کړل او پر تندي يې کيناست او د اتلانو جام يې وگټه . ځکه يو ټوپ يې پر سول (عقل) برابر سم او بې ښاخ (غروړ) وواهه

لندن ۱۹۹۸

مننه

ښوروا ورو وپتا ټو ته چې د ميلمنو په ورځ يې مرستې ته راغلي وو وويل:

مننه!

پتايو په يوه ترخه او شکمنه موسکا خواب ورکړ:

هو ولا !

که د انسانانو له قصاب څخه وپوښتي چې ته هم ښه سپري يې همداسې نه ده ؟

هغه هرو مرو د پتايو خواب ورکوي

هو ولا! د انسان خدمت فرض دی (په خندا ډوله موسکا)

لندن ۱۹۹۹

پنچر مين

طالب:ولي دي ږيره خړبيلي ده؟

لاروی: صيب زه پنچر مين يم

طالب: وبښه،

خو اوس هغوی پوهيږي پام وکه چې بې مين دي نه کړی!

کندهار ۱۹۹۵

توپکیان

یو چرسی بل ته په خندا خندا او خوشالی زیری ورکړ:

هغه دي بیا توپکیان راغلل!!!

دویم چرسی له خوشالی په ترپکو شو او نارې یې کړې:

وا وا د مور شیدې کندهار اوس کندهار شو

لندن ۱۹۹۸

وزې ته ښکښل وکړه!

دلته ملا د حجرې مخي ته ولاړ وو او ډول وهونکی ته یې بد او رد ویل. هلته یو مسافر ناست و او شلومبې اووچه ډوډۍ یې خوړل او په دې چورت کې و چې هر چیري چې ورشم همدا شلومبې دي، تروې دي، شناوې...

مسافر په عالمانه توګه ملا ته وویل:

-ملاصیب! ډول والا ته څه مه وایه وزې ته ښکښل کوه که دا نه وای دنیا به سمه وای!

نه به ډول وای، نه به شلومبې وای

اوس باید وزې ته ښکښل وکړو: چا یې ډول، چا یې شلومبې، چا یې ږیره، چا یې غولانځه او چا یې لا لکۍ ټینگه نیولي ده

کندهار ۱۹۹۷

دا بي بي سي لندن دی!

د چونګینو په یوه ډنډ کې آوازه خپره شوه چې د مار او موش خرما تر منځ جګړه شوی ده او په ترڅ کې یې تور مار مړ شوی دی. د دې آوازې په رسیدو سره په ډنډ کې اتڼونه، نڅاه ګاني پیل شوې. نجونو او ښځو لاسونه او پښې په نکرزو سره کړه او ټولو لکه اختر چې وي نوي کالي واغوستل او یو بل ته یې تبریکي ویل پیل شوه ځکه له تور مار نه چونګینې ډیري په تنګ وې او هره ورځ به یې دوه  درې ژوندی تیرولې، نو د مشرانو د مشورې په اساس

موشخرما ته سوغاتونه برابر شول او څو چونگېښو ته دنده ورکړل شوه ، هغو دا ډالۍ پر سرو واخېستې او له ډم او ډول سره لکه ورا چې د ناوي پسې ځي د موشخرما د غار خواته رهي شول د موشخرما وه غار ته له رسيدو سره سم

د ژوندۍ دي وي زموږ ټولمنلي درناب موشخرما !

کاميابې او سر لوړې دي وي موشخرما !

مړ او ورک دي وي تک تور مار!

نارې او شعارونه يو د بل پسې په انقلابي ولولو بدرگه کېدې ، خو له غاره د موش خرما پر ځاي تک تور مار راووت او د غار مخي ته يې لټکه (کفچه) ووهله .

د مار په ليدو چونگېښې لږ وارختا او تر شا شوې ، يوه ځوانه چونگېښه چې د آزادو رسنيو د قانون په ارزښت ښه پوه وه لږ څه مار ته نژدې شوه او ويې ويل:

داسي آوازې دي او ډيرو راډيو گانو يې هم پخلی کړي چې په جنگ کې ته که موشخرما مړ شوی یاست! نو هغه چې مړ شوی دی هغه خو به تاسو نه یاست؟

نورو چونگېښو خپل دوه غوږونه دوه سوه کړي وو او په شکمنو سترگو يې يو بل ته کتل او دگوندې تور مار مړ وي دعاو ي يې کولې. خو تور مار نارمي (سر ټنبه گي) کوله او هم دا يې ويل:

-ما موشخرما مړه کړه!

دوه ❖ درې نوري چونگېښې د شاهدانو په توگه را مخي ته شوې ، هغوی شاهدي ورکړه چې بي بي سي هم دا خبر تاييد کړی دی، نو څرنگه وايې چې ته نه يې مړ؟

يوې پېغلې احساساتي چونگېښې نارې کړې : نوهرو مرو مار مړ دی !

يوه بله سپين سرې چونگېښې کرار مار ته نژدې شوه او په شک سره يې مار ته ځير ځير وکتل او په اسويلي سره يې وپوښتل:

-رښتيا ووايه! موږ ستا اوريدلي دي ؟ په زاريو او ننواتو يې ما ر ته و ژړل:

-گوره موږ ستا اوريدلي دي !

مار له ډيري غوسې پښه راپورته شو او په غوسه يې سر له مخکې ووايه . مار چې سر راپورته کړ هغه نژدې چونگېښو ضعف کړي وو او نورۍ په منډه وې . يوه زړه چونگېښه چې نشه وه په سختي سره يې خپلې ستر گې پرانيستې او ويې ويل:

-ما چي په عمر در واغ نه دي ويلي قسم خورم چي ته مړ يې ولا!...

ددې رشتيا ويونكي چونگنې په قسم سره د تنبیدولو چونگنېو زړونه ډاډه شول او بیرته راستنې شوې د بېسده شوو چونگنېو پر مخونو يې اوبه وښندلې او بيا يې سنگر ونيوی . مار له دوی د سنگر نیولو نه لږ وارختا شو نړۍ خولې يې پر تندي را ماتي شوې او په ژراند ږغ يې وويل:

-لکه چې ما نه وینی؟

يوې متقاعدې وزيرې چونگنې له ليري نه ږغ کړل:

ته ښه سوچ وکړه گوره ته به مړ يې موږ ستا اقرار غواړو !

تور مار له غوسې تک سور شوی وو غوښتل يې دا پخوانی وزيره ژوندی تيره کړي خو د بهرنيو خبريالانو په ليدو چې سند پرې ونه مومي چې گواکي دی پر چونگنېو زیاتۍ کوي ،نو تر دې کاره تير شو ،چې د مجرمينو نړيوالي محکمي ته يې ور ونه پيژني. په اخير کې يوې ډلې چونگنېو د دريو سره غزلي ويلي:

الله شاووکو جان موږ ستا اوريدلي دي که يې منې که يې نه منې؟....

او اوقيان د فيصلې له پاره مخي ته ولاړ وه

يوه بله چونگنېه مار ته نژدې شوه هغې غوښتل تور مار د مړ شوي مار له عکس سره پرتله کړي خو دا هم په ناپامي کې د مار لخوا تيره شوه دا هم چا ونه لیده

نوري چونگنې په خپل منځ کې په خبرو اخته وې چا ويل مړ دی! چا ويل نه دی مړ! چا، چا بيا ويل که مړ دی نو دا بيا څوک دی!

د يو بل د بښايښي په پار چا قسمونه اخېستل او چا لاسونه ښورول او شرطونه يې تړل. يوه کورناستې چونگنېه چې د بلي چونگنې پر وږه سپره وه په لوړ ږغ يې نارې وهلې:

دا مار نه دی ! که مار وای تر اوسه به يې دوه درې ژوندی تيري کړی وای!؟

د مار چې خيټه يې پرسيدلي وه د خبر يالانو د ډار نه ونې ته وخت او ځان يې تر ونې را تاو کړ يو تريخ ټيغ يې ويست.

هغه ځواني خبريالې چې دا د بي بي سي خبر يې ثبت کړی وو راغله پر چونگنېو خوشالۍ گډه شوه او په يوه سوبناکه ږغ يې نارې کړې:

ودي ليدل زموږ دي نه منل نو ر نو سر تمبه گي پريږده او ومنه چې مړ يې!!!!

چونگښو د گوتنيوي په توگه يو بل ته لاسونه ښورول گوره مړ دى خو دى ناخوانه يې نه مني

خوانه چونگښه چې ډيره راپاريدلې وه نو په بېړه يې ټيپ ولگاوه:

دا بي بي سي لندن دى ، نړۍ دا وخت

..د زاړه ډم تر څنگ د موشخرما او تور مار تر منځ يوه خونړۍ جگړه پرون په دو بجو پيل شوه چې په هغه کې سپکې او درنې وسلې وکاريدلې او تر درو گړيو وروسته تور مار ترې تم او موشخرما يې غار په خپله ولکه کې راوست دا خبرآزادو منابعو هم تاييد کړي دي. ټولو چکچکي وکړې او په يوه ږغ يې وويل:

-ودي ليدل!!!!

تور مار چې دا خبر واوريده نو بسيا شو او پر مخکېه ولويد،

نورو چونگښو د خواني چونگښې شعارونه په يوه ږغ بدرگه کاوه:

ژوندی دي وي بي بي سي!

-ژوندي دي وي

او د موش خرما ډالۍ يې د بي بي سي هغه خبر نگار ته چې دا خبر يې ورکړې وو واستوله

لندن ۱۹۹۹

ښکروړه تاريخي بد نامي

سورلنډی (چغال) په ډيره رېړ سره يوه چرگه له کلي وتښتوله د کور ميرمني واويلا جوړه کړه:

هو خلکو! سورلنډي زما يو نيم چارک د هگۍ چرگه يوره...

هلۍ د خداى دپاره...

سورلنډي چې دا نارې سورې واوريده نو و دريد چرگه يې دوه ښځې درې واري کښته پورته کړه خو هغه تر يو پاو زياته نه وه او چې يې ښه ورته وکتل د هگۍ چرگه هم نه وه بلکې چرگ و نو په پښېمانۍ بيرته را ستون او کلي خوا ته رهي شو په لارکې گيدړې وليد او ږغ يې پر وکړ:

خه تښته! د کلي خلک در پسې راوتلي دي. سورلنډي ورته وويل:

ته دا نارې او دا ښکروړه درواغ نه اورې وايي يو چارک د هگيو چرگه...

لاهو... دا دومره غټ د رواغ. زه ځم دا دوراغ رسوا کوم!

دگيدړې د دې کوچنۍ چرگ په ليدو نارې د خولې وبهيدلې په مات مخي يې سورلنډي ته وويل:

ساده سرپه! ما ته يې راکړه! زما په دوه چارکه منلې ده!

سورلنډي چرگه گيدړې ته ورکړه او له توره يې ځان وژغوره او په ارامه وجدان د خپل غار خواته رهي شو او گيدړې هم نيم پاو چرگ په دوه چارکه ومانه خو د کور د ميرمني يو يونيم چارک او د سورلنډي دوه چارکه احسان ور باندي شو. گيدړې لا په خوړو پيل نه و کړۍ چې د کلي سپيان پسې راورسیدل او دومره يې وځغلوله چې درې چارکه يې تول (وزن) بايلۍ.

لندن ۲۰۰۲

چونگ چونگ د فتح خان

د نړۍ د فيلوسفانو لومړۍ کنگره په ۱۹۹۸ کال کښې د ماگانا په تاريخي ښار کې جوړه شوه چې له ۱۴۵ هيوادونه ۱۹۵ تنو فيلوسفانو په کې گډون کړي وو.

لومړی ځل وو چې داسې يوه ارزښتمنه غونډه جوړېده چې هلته د پوهې خبري کېدې د دې کنگرې بهير د سپوږمکۍ له خوا خپريده خو خلک د کريکټ د لوبې پر کتلو بوخت ول چې پر همدغه ورځ پيل کېده. په پرانېستوني (افتتاحه) غونډې کې د ماگانا د شار د خاورو څڼو (تنظيفاتو) رييس چې فيلوسفانه څيره يې درلوده د لوړو چارواکوپه استازيتوب داسي وويل:

ډيرو پوهو او د چينې د اوبو په څير پاکو فيلوسفانو! زموږ د ښه آب و هوا ښار ته ښه راغلاست. زه د چارواکو په استازي چې ټول د کريکټ لوبې ته تللي او زه يې چې د کريکټ سخت ليوال يم جبراً ستاسو چوپړ ته را ليرلۍ يم نو دا غونډه رسماً پيل وم.

د خاورو څڼو رييس د لږ چورت وروسته داسي اوږده کړه:

که څه هم موږ هم فيلوسفان يو او ډير ښه د عقل کارونه مو کړي دي لکه د کاناليزسيون او څښاک اوبوتر مخکې لاندي کانالونه سره گډ شوي دي موږ له عقله کار واخېست او خلک مو په دې اوبو چې له ويتامينو ډکي دي روږدي (اموخته) کړي دي. فيلوسفانوژر د اوبو گېلاسونه له مخي ليري کړل

بیایې له لږ چورت وروسته سره وگراوه او داسي یې پسې وغځوله:

د ښار د خڅلو ټولول ډیر سخت او گران کار دی خو اوس مو د عقل نه کار اخیستی دی. پرېږدو چې هغه وچ شي بیا باد هغه په ناپایه تشیال (لایتناهي فضا) کښې ورکوي (دبريالیتوب یوه خندا یې وکړه)

فیلسوفانوژر ماسکونه راویستله او خپلي پز یې وټلې..

بیا یې لږ چورت وواهه او سر یې وگراوه او زیاته یې کړه موږ د عقل نه کار اخیستی دی. د پکوالي درمل مو پیدا کړی:

فیلسوفانوژر قلمونه او کتابچې راویستلې.

.دي خولۍ ته گورئ! د خولۍ په سر کولوسره هیڅ څوک نه پوهیږي چې څوک پک او څوک نه دی او بیایې یوه سوبمنه خندا وکړه

فیلسوفانوژر قلمونه او کتابچې له مخي لیری کړل

دی لا په همدې چورت کې وو او سر یې لا نه وو گرولۍ چې د فیلسوفانو د پر له پسې چکچکو په زور یې د خطابې له میزه لیري کړ. یو فیلسوف جگ شو او د اعتراض په توگه یې وویل:

کوربه هیواد دا حق نه لري زموږ وخت په اوتو بوتو ضایع کړي نورو هم دا وړاندیز ورسره تایید کړی.

د پرانیستوني وینا وروسته د کنگرې اصلي موضوع د فیلسوفانو د د کار پایله (نتجه) وه چې هر یوه دیرش-پنځوس کاله زیار گاللی ملي او نړیوالي پېښې یې څیړلي او سپړلي او د عقل خبرې یې را بر سیره کړي دي نړیوالو ته د دي خبرو ډاگیزول او رسول پیل کړل.

لومړی د امریکا لوی فیلسوف مستر جان مان براون بلک وایت داسي خپله د عقل خبره وکړه:

خپل راز پټ ساته چا ته یې مه وایه!

موږ د عقل خبره را برسیره (کشف) کړی او عملي کړي ده موږ هر ډول درسته (سلاح) جوړه کړې ده. خو چا ته نه وایو. خو نور هیوادونه که د یوې گولۍ (مرمۍ) انځور هم وباسي بیا نو احساساتي شي او اعلان وکړي! موږ پیدا کړه!

او هغه دی چې د ملگرو ملتو د امنیت شورا استازي هغه هیواد د ستوني نیسي او انځور یې ور څیړي کوي .

د امریکا د فیلسوف خبره په چکچکو سره تایید شوه، تر چکچکو و روسته ږغونه اویوه مهمه پورته شوه. د غونډې مشر وپوښتل:

څوک څه ويل غواړي ؟

يو فيلسوف وړاندیز وکړ چې ښاغلي فيلسوفان بايد يوازي خپله د عقل خبره وکړي سرباري څرگندونو ته اړتيا نشته ځکه دلته ټول فيلسوفان دي په موخه(مقصد) پوهيږي نورو هم دا وړاندیز تاييد کړ .

بيا د روس فيلسوف پروفيسر يوري گوري يوف پوف د تربیون شا ته راغی او خپل د عقل خبره يې چې د ديرشو کلنو ازموښتنو په پايله کې يې را برسیره کړی وه داسي څرگنده کړه:

يا خپله زمري شه کنه يا د بل د درگا سپی شه کنه!

د پوف د عقل خبره په پر له پسې چکچکو تاييد شوه.

او وا بيا ووايه ږغونه پورته کيده

نو پوف بيرته دا د عقل خبره را غبرگه کړه:

خپله زمري شه کنه يا د بل د درگا سپی شه کنه!

په دويمه ورځ لومړی د جاپان فيلسوف پروفيسر پان چوانگ چان چين چونگ خپل د عقل خبره داسي څرگنده کړه :

و چا ته په هغه سترگو گوره چې دی نه چې وو!

موږ اوس هغه پخوانی...

په پر پسې چکچکو يې په سرباري څرگندونو څخه يې لاس پر سرکړ او ټولو دا د عقل خبره په يو ږغ را غبرگه کړه :

و هرچا ته په هغه سترگو گوره چې دی نه چې وو.

وروسته د جرمني پروفيسر هال بال شميت کورت د تربیون شا ته ودرید او تر يو لنډ ټوخي وروسته يې خپل د عقل خبره داسي څرگنده کړه:

هر کار چې کوې مزد يې لومړی جوت کړه!

په واه واه سره دا د عقل خبره تاييد شوه

د فيلسوفانو مخي ته ځانگړي غوزی (مخصوصي گوشکی) چې د هر وينا وال خبرې يې په هم مهاله په ۱۵۴ ژبو ژباړلې . خوځنگه چې ټول سره پوهيدل د غوږويو نه دومره کار نه اخيستل کيده.

د نورو هیوادو فیلسوفانو هم په خپل وار سره د عقل خبرې وکړې چې دومره په زړه پوري نه وې. چې همدا د افغانستان د فیلسوف وار راورسېد هغه د خپل نوم په اوږدولو بوخت وو چې نور فیلسوفان گومان ونه کړي چې دی فیلسوف نه دی

نو الحاج پروفیسر پوهاند ډاکټر ماسټر جان گل جان خان قربان صاحب اخوند بیکار د پنځوس کلنو را بر سیره (کشف) کړې خبره داسې د نړیوالو غورځوټه ورسوله :

که غواړې چې هوسا شې ای افغانه! کور پسې ایله که . وطن پسې ایله که ،خپلوان پسې ایله که ، د کور سامان پسې ایله که، چې څه لرې هغه ټول شیان پسې ایله که، چونگ چونگ د فتح خان (دا ټوله یې په یوه سا داسې وویل چې سترگې یې رډي راوتلي وې).

د چکچکو داسې پر له پسې شړپ شو تا به ویل چې سواره نظام پوځیان را روان دي او ټول فیلسوفان ودریدل او خپلي خولې یې پورته پورته غورځولې:

واه واه بیایې ووايه!

که غواړي...

بیا ټول فیلسوفان نیغ ودریدل او لکه کورس تکراروله یې

که غواړي...

د جاپان ،چین او کوریا فیلسوفان د چونگ چونگ په اوریدو په نڅاه شول او خپلي ملي نڅاه گانې یې پیل کړې

دا د عقل خبره دټولو له خوا تایید او تر ټولو غوره د عقل خبره وگڼل شوه او جایزه یې و گټله.

په جایزه کې پروفیسر بیکار ته د امریکا ویزه او د الوتکې ټکټ ورکول شو

پروفیسر بیکارچې د اجنت له شره خلاص شوی وو په داسې حال کې چې د سترگو یې د خوشالۍ اوبښکې توییدې ویزه او ټکټ مچ کړه او بېله دې چې د غوندې تر پایه پاته شي خپل لاسي بکس یې واخېست او د لاسو په ښورولو په منډه د بای بای په ویلو له تالاره ووت او سیده هوایي ډگر ته ولاړ.

اندونشیا ۱۹۹۶

کمپوټري مشر

د راديو څخه مې د نوي حکومت د غړو لو نوي مشر نومونه واوريدل او په همدې سوچونو کې ویده شوم او گډوډ خوب مې وليد چې يو ستانه(روحاني) شخصيت ته وایم چې ته دا زموږ د نوي کابينې وزیران پیژنې څرنگه خلک دي ؟

د تجارت را کړې ورکړې وزیر څرنگه سپری دی؟

هغه راته وویل: هغه یو لوی او مېهور قمار باز دی!

زما د خولې نه د هو! هېښنده ږغ را پورته شو

دا د کورنیو چارو د کش او گیر وزیر؟

هغه یو نومور غل او قاچاقبر دی !

زما د خولې بیا د هو هېښنده ږغ ووت.

او دا د مالیې د چل او ول وزیر؟

هغه یو خراباتي سپری دی !

همداسې د نورو ټولو وزیرانو پوښتنه مې ځیني وکړه زما هوو ورسره روان وو په پای کې مې د نوی مشر په اړه پوښتنه ځینې وکړه.

ستانه سر وښوراهه . شونې یې بوڅې کړې او راته یې وویل: دا نه پیژنم ، نه یې پلار څرگند دی نه یې هیواد.... په همدې وخت کې له خوبه را کښیناستم.

سبا ته نابري د یوې مرکې لپاره د نوی مشر دوتر ورغلم او تر مرکې وروسته مې د خوب کیسه ورته وکړه او ورته مې وویل: چې ستانه راته ویل چې د ده کام او نه پلار او نه هیواد څرگند دي.

مشر په بې توپيري سره موسکې شو او په یوه ترخه خندا یې وویل:

ږغ مه لره رښتیا وایي ټوله په سیاست کې را نه ولاړه ږغ مه لره اوس ماته هم ولاکه څر گند وي خو دومره پوهیږم چې چیف مې افغاني دی .

دا ځل زما د خولې په وینه د هوو ږغ پورته شو خو ژر مې پرخوله لاس ونیوی.

لندن ۱۹۹۹

ټاپه

عجب زمانه وه پر بري ليکونو ، دپيلومونو ، سه پارچو ، نکاح ليکونو ... رنگارنگ توري ، سرې او زرغونې او شنې ټاپې لگول کېدې ان چې پوهنځی مو پای ته ورساوه پر بريليک يې سپينه ټاپه راوواهله ځکه د سپينې ټاپې رنگ لمر نه خرابوی او ډير خوشاله وو، خبر نه وو چې د زمان په تيريدو سره دا ټاپې بې ارزښته کيږي او ان دهغود پتيدو ځای به نه وی او ټولې پاکيږي نور نو اوس پر اسنادو ټاپې نه بلکي پر خلکو باندي وهل کيږي دا ټاپې د سلو کالو دينداره بې دينه کوي او د سلو کلو غل څخه پير ، د دوښمن څخه بادار ، له جته څخه سردار جوړوي

دا اوسنۍ ټاپې په ريموت کنټرولېږي يوازي کوف غواړي او چوف که يې نه منې زموږ کلي ته راشه مازي سر پورته که بيا د ټاپې وهل گوره هر شی چې شوې او هر چيري چې ولاړي ؟!

لندن ۱۹۹۸

د دغه دغه

ښاغلو راغلو!

زه له تاسو څخه مننه کوم چې پر ما مو باور و کړ اوزه مو په خپلو رايو خپل استازی وټاکلم . ما لکه مخکې چې ژمنه کړي وه اوس هم په خپله ژمنه ولاړ يم نور ستاسو يادوني ته اړتيا نه لرم . ما د کار پلان جوړ کړ تاسو دا زما اوږد او منظم پلان تر اوسه نه دی ليدلی خير زه به دا خپل پلان نه يوازي تاسو ته ، بلکې کوچنيانو ، ښځو او زړو ته هم وروښيم

زه خپله دا وينا په دې نارو سره لنډوم:

ژوندی دي وي زما پلان

مړه دي وي ستاسو دوښمنان

زموږ د رييس کټ کټ همدا وينا وه خو تر هغو وييو (کليمو) لاندي يې چې کرښه را کښل شوې ده (دغه) لوستل شوي دي

زه تاسو څخه دغه کوم چې پر ما مو دغه وکړ....

پام چونگنبه مه يادوه!

سرور د خانو د ميرمني پوښتنې ته ورغی چې دا ډير مهال ناروغه وه او د خبرو په ترڅ کې يې خانو ته ورته وويل:

ياره خانو! اجملي دا دوې مياشتي مخکې ښار ته تللی وو هلته ښه ډانکټر جوړ شوی راغی ، وايي د کوم ډانکټري کورس يې ويلي دي، لروين(دوربين) پر غاړه ، غټه توره بسته په لاس کې غټوويني سترگې يې (غټي کټه بيني) پر سترگو، نازک سپين کفن يې اغوستی او عجب لاس يې دي په يوه اوونۍ کې ناروغ هاخوا يا دېخوا کوي.

ما خپله خوانښې وروستله، هغې ته يې داسې درمل و رکړه او ورته يې پر هيز هم ورکړ چې د درمل خوړولوپه وخت کې پام چې چونگنبه په ياد نه کړي هغې هم لکه چې چونگنبه په ياد کړې وه او هاخوا يې کړه.

دا داوس په پکو ډانکټرانو چه جوړه نه ده که ښه وی خپل پک سرونه دي جوړ کړي!

خانو چې په چورت کې تللی وو او له ځانه سره يې تکراروله :په يوه اوونۍ کې دي خوا يا هغه خوا

سرور و ورته وويل :

څه درواغ خو نه درته وایم ويې ازمايه اوبيا يې د راز په ټوگه ترې وپوښتل:

-رښتيا د کاله شاوخوا مو چونگنبې شته؟

خانو په خوشالۍ ورته وويل:

هو ډيري دي!

سرور په ټينگار ورته وويل:

-که زما مني ژر يې وروله!!

ډانکټر صایب کوتان(قوتان)

د ږغ د ککر تیا (شوربگت) څخه د ژغورو دپاره د ځنگله ټولنې د گاونډیانو په سلا او مشوره و پتيله چې د گاونډي ځنگله له ازمېستونو څخه د گټې اخيستنې لپاره ډانکټر صایب کوتان ته بلنه ورکړي

ډانکټر کوتان چې ځانگړي غوړي يې د قبض، چاغیست، هډوکو درد. د ږغ د ککرتیا د مخنيوي لپاره را بر سیره (کشف) کړي وه او د غوړولو د ځای له پلوه يې بیلا بیلې گټې درلودې، له خپلو نظریاتو سره راغی.

د نوموړي ځنگله به رسنیو (مطبوعاتو) کې د دې ځانگړو غوړو اعلانونه پیل شول او د ږغ د ټیټوالي له کبله د کټه کولمې (مقعد) غوړول حتمي او اړین امر وگرځید، او نه کارول يې لوي جرم او گناه وگڼل شول د دغو نویو را بر سیره شوي غوړو د ږغ په جگوالي او ټیټوالي کې په رښتیا چې اعجاز کاوه. ځکه د کټه کولمې په غوړولو هغه ځواک (قوه) چې د ږغ د ایستلو لپاره اړینه وه چې ږغ خپل اصلي غاړه او تون له حنجرې وباسي ضایع کیده. لومړي ددغه کار ازمېښت پر یو کولنګي چرګ چې ډیر بې وخته اذانونه يې کوله وشو د چرګ دکټه کولمې ترغوړولو و روسته چرګ غاړه پورته کړه چې اذان وکړي خو دا قوه به يې له شا له خوا ضایع کیده او اواز يې له حنجرې نه ووت.

ټول ژوي اړ شول په دې فرمان کړه وکړي او خپلي کټه کولمې په دې غوړو غوړ کړي او خپله منندويې (فرمانبرداري) ونښي.

او هغه و چې په دې کار سره د زمرو غوړ په غول بدل شو. د خره هرهر په ال ال، د مار پښهار په پښ پښ... بدل شول د هر ژوي د ژبې د بدلون سره د هغو اړو اصل هم ورک شول.

مخکې به نورو ژوي د زمري له غوره وېرېدل خو اوس يې ورباندي د غول په اوریدو پوزخند واهه اوخندا يې پرې کوله. نور چا د زمري زور و ځواک او واکمني، د پیلرغ درایت او عقل مندي، د پیل درنوالی، د بلبل غزلبولي... ته ارزښت نه ورکاوه هر ژوي ځان ته نوي پښتونې(شجرې) او تاریخونه جوړ کړل نور نو پړانگانو هوسی نه شوه ښکارولای، کربشا(سنجاب) غوزان نه شوای په خاورو کې پټولای، سگ لاهو د اوبو ډنډونه نه شو جوړولای او...

کرار کرار ځنگل په وچیدو شو او گل گل میري او خپل سري شول.

خو په ځنگل مینو ژوو هوډ وکړ چې ځنگل به بېرته جوړي. نو په توره شپه يې ډانکټر صیب کوتان سره له غوړو او نظریاتو له ځنگله نه ورک کړ او دا عادت يې هم ورسره ورک کړ. او دا عادت هم ورو ورو له ځناورو هیر شو.

یو زمري د یوې ډبرې شا ته پروت وو او یوموړک يې پر لکۍ غاښ ورولگوی له درده يې نابېره له خولې غوړ ووت، دده دغوړ سره ټول موړکان له ځنگله نه وتښتیدل او ځنگل يې خوشي کړ، بیرته بیدیا ته وتښتیدل. د مار د خولې بیرته پښهار راووت، د خره له خولې هرهر...

جوړي شوي پښتونې (شجرې) څيرې شوې او هر يو دخپل کار پسې روان شول.

خر چې د خېتابې ميز ته ولاړ وو او خپله عالمانه وينا يې وړاندي کوله ميزې پر شا کړ او خپل اصلي ځای ته يې يووړ.

بېرته جم او جوش جوړ شو د چرگانو هوډو، د بلبلو چوچو، د پيلانو بوډو اوریدل پیل شول. خو د دې لپاره چې دگانوډي ځنگله اړیکې له دې ځنگله سره ويجاړ نه شي بیا هم دا غوړي یوازې د هغو چرگانو لپاره چې بې وخته اذانونه یې کوله او د هغو خړو لپاره چې د هرهر نه یې نه اوریدل کیږي چې خاندې که ژاړي. واردیدل او په نسخه ورکول کیدل.

لندن ۲۰۰۲

که زما منې کله کله گډايې هم کوه!

تورک چې واده ته خبر وو، پوره یوه گړۍ په سره لمر کې گاډۍ (بس) ته سترگې پر لار پاتې شو خو د بس گاډۍ (سرویس) پته نه وه. تر لږ چورت وروسته یې له سره خولۍ ایسته کړه وپښتان یې جر پر کړل د پتلون یوه پایڅه یې پورته او بله کښته کړه خولۍ یې کچکول کړه او دتم ځای خلکو ته یې په مات مخي په سندره کې ویل:

-بیچاره یم ناوخته کیږي واده ته نشم رسیدی د خدای په نامه د ټکسي کرایه خو را کړۍ ته نه نی نی...

د خلکو غوږونو ته ورغله چې وایي: بیچاره یم واده مې نه دی کړی بې کاره یم مرسته وکړئ چې یو ټکسي رانیسم ته نه نی نی...

نو چا لس چا شل په خولۍ کې ورواچولې لا نیمایي خلکو ته نه وو رسیدلی چې د پیسو شمیر ورته پوره څرگند شو نو پیسې یې جیب ته کړې. خولۍ یې بیرته سمه او پر سر کړه، پایڅې یې سمی کړې د سړک د غاړې د موچي نه یې بورس واخېست بوتونه یې پرې پالیش کړه یوه فانتا یې پر سر پورته کړه او ټکسي ته یې لاس ورکړ او ولاړ.

د کیږده قدمونه! (اهسته برو) پر مهال یو تن تورک ته نژدې شو او ورته یې په سا نیولی ږغ وویل:

ته هغه نه یې چې سوال دي کاوه؟

تورک سړی سر تر پایه له نظر تیر کړ د کرتی غوټو ته یې ښه څیر شو چې دوې یې شلیدلي وې، بوتونه یې په خټو لږلي وو شونډې یې وچې ښکاریدې داسې برېښیده چې ډوډۍ ترې خلاصه شوي وي ایله اهسته برونه را رسیدلی دی.

تورک کټ وځندل په فیلسفانه توگه یې ورته وویل:

اې ساده! زه پوهیدم که دا کار ونه کړم تا غوندي به نهار د آهسته برو په اوریدو تیز برو کیدم چې کور کې هم پیاوړه را نه خلاصه نه شي

کابل ۱۹۹۰

تبر علیکم!

په جرستان کې تبر او تبر پالنه خپل لور ستونځ (اوج) ته رسیدلي وه د تبر پوښتنه د سلام پر ځای کاریدله چې دو کسه به سره مخامخ شول نو د لاس پر ځای به یې ورته وایه:

تبر علیکم!

(په کام څوک یې؟ په هغه کې بیا څوک یې؟ په هغه کې بیا...؟)

(توری یم په هغه کې بیا برگ یم په هغه کې بیا خر یم...)

که به یې کام سره نژدې راوخت نو لاسونه به یې سره وکړپوله او غیر په غیر به شول خو که توپیر پیدا شوی وای بیا نو بې شپیلک (ویسل) آزاده غېږ پیل کېده.

گلو چې د یو ضروري کار دپاره جرستان ته تی نو خلکو ورته وویل پام کوه که چا پوښتنه درڅخه وکړه چې په کام څوک یې داسې یو څه ورته ووايه چې هغوی پوه نه شی کنه نو په بده بلا به واوړې.

گلو د جرستان په لاره کې یو دوکان ته د څه اڅپستلو لپاره تم شو دوکاندار د سلام پر ځای په مرموز ډول ترې وپوښتل: تبر علیکم!

گلو هک پک پاته شو چې څه ووايي ترلږ چورت وروسته یې په داسې حال کې چې ژبه یې بنده بنده کیده زړه نا زړه وویل:

سیلاو ځی علیکم!

دوکاندار سر وښوراه او د څه غواړې پوښتنه یې ترې وکړه څو تنه چې د دوکان مخي ته ناست وه او غوږونه یې بوڅ نیولي وه بیرته په خپلو کارونو اخته شول گلو هم یو ژوره سا وشرله سودا یې واڅپستله او رهي شو یو کوچی چې

هلته پروت وو او په پټوکې يې ځان نغښتی وو لکه لیونی نا ببر ه را جگ شواو لکه ورکه يې چې موندلي وي نارې کړې:

ودرېره چیري ځې!

پروښېکال دي پلار زما دوه سوه وزې په لوړه شيله کې وړي وې او ته داسې خرامان خرامان روان يې را تاو شه راوړه تاوان

خلک له ځايو را جگ شول او د گلو خواته لکه کرک چې نيسي کرار کرار را نژدې کيدله همدا چې په گلو کړی (حلقه) تنگيده شور ماشور هم جگيده کرار کرار هوايې دزي هم پيل شوې او ورسره د خوشالۍ پټو وان هم ورسره پورته پورته غورځول کيدل.

خوار گلو له شرمه په خولو کې ډوب و چې کوم خراب کار يې کړی دی چې د ده به نيولو دومره خوشالۍ جوړه شوه

يو سپين ږيري چې نوی د ډزو څخه خبر شوي ووراغی گلو خوشاله شو چې هغه به يې د دې وحشانو نه خلاص کړی گلوته چې لاسونه او پښې يې ټينگی تړل شوي وې ورنژدې شو.

گلو خوشاله شو چې اوس به يې هغه د دې مصيبت نه خلاص کړی خو هغه لومړی د هغه پر مخ ورتو کړل او بيا يې وپوښتل:

څه پيښه ده؟

دا سيلاو ځی عليکم دی ! هغه چې نيکه يې پروښېکال زما دوه سوه پينځوس وزې په لوړه شيله کې يوړل! په یاد دي شول هو هغه چې زما دوه سوه وزې هم ور پسې وې !

سپين ږیری يو وار بيا په نارو سورو شو

او ويل يې:

ما پرېږدی چې ځان غازي کړم!

خو خلکو هغه ټينگ نيولی وو

اودگلو گرد چارپيره اتې پيل شو

لندن ۲۰۰۰

د درواغو بازار...

د لندن د کډوالۍ کارمندانو (ایمیگریشن) د ورځني چارو د اسانتیا لپاره د درواغو سنجولو ماشین د ساینس د کارپوهانو په مرسته په ډیر لوړ لگښت جوړ او نصب کړ خو د دې ماشین گيچ هیڅ کله له سرې لیکې څخه را کښته نه شو د دوی په خیال چې کار نه کوي نو یو بل ماشین یې د رښتیا ویلو د څرگندتیا لپاره جوړ او نصب کړ. یو افغاني رښتینی ډاکټر چې د دښمني له کبله کډوالي ته اړ ایستل شوی وو خپل د شلو کلنو د خواریو کور، شتمني یې وپلورل ځان یې لندن ته راوړسوه او دلته یې د رښتیا ویلو د ماشین کوټې ته بوت. ډاکټر چې پر پوه او علم یې باور درلود اود درواغو ویلو یې بد راتلل نو په خپله انټرویو کې یې رښتیا وویل:

زه یو ډاکټر وم په روغتون کې مې کار کوی د دښمني له امله مې ژوند په خطر کې وو.....

د کډوالۍ کارمندانو په هېښتیا ترې وپوښتل:

یوازی ډاکټر وي بل کوم دولتي څوکۍ دي نه لرله؟

کوم وزیر، صدراعظم، رییس جمهور یا باچا نه وې؟

ډاکټر نه پوهیده چې دلته ټول راغلي کډوال لږ تر لږه دوه درې دوره باچاهي کړي ده. یا صدراعظمان وو

د کډوالۍ کارمندانو بیا ترې وپوښتل:

لږ تر لږه کوم باچا کوم وزیر- مزیر...؟

ډاکټر د نه په ویلو سر وښوراهه

د کډوالي یو کارمند ډاکټر ته د دیپورت پانه ورکړه چې په هغه کې لیکل شوي وه:

موږ عادي ډاکټران. استادان نه منو د داسو خلکو په منلو سره به د کډوالو سیل را مات شي. موږ تر اوسه یوازي دیرش زره افغاني مهاجر منلي دي چې هر یو یې لږ تر لږه یوه دوره باچاهي- ماچاهي یا صدراعظمي تیره کړې ده

د رښتیا ویلو ماشین گيچ هم هیڅ پورته نه شو نو هغه و چې هغه ماشین یې هم لکه خوار ډاکټر دیپورت کړ.

نو دا چې ولي دلته ځیني راغلي کډوال ډیر درواغ وايي دا ځکه د دوی د د رواغو خوند لیدلی دی او دا چې ولي ځیني ځانونه باچاهان گڼي او لکه باچاهان برخورد کوی او نور خپل رعایا گڼي دا ځکه چې د دوي کیسونه په پاچاهي منل شوي دي.

لندن ۲۰۰۲

ویر مې زده کړ!

ددې لپاره چې د هیواد نه پر مختگ علت جوت شي نو یوه ټول پوښتنه (عمومي ریفرنډم) اعلان شو چې جوت شي خلک په دې اړه خپل نظریات په لیکلي توگه ښاروالي ته ورولیږي. هر هغه چا چې ښه دلیل ولیکي د هغه عکس به د نوي چاپیدونکي یو لکي نوټ انځور کیږي په زرگونه دلیلونه ښاروالي ته راوړسیدل چې ځیني یې دا دي:

-تلویزونونه لا ټول نه دي په دار شوي

-د نارینو حجاب نه دي سمبال شوي

-ډمانو ته په دولت کې ونډه نه ده ورکړ شوې

-کوڅه ډب سپي په قدرت کې نه دي گډ شوي

-ځوانان ټول نه دي مړه شوي

-پوهان ټول نه دي تنبیدلي

-سیاست کوونکو په کال کې هډو یو رښتیا هم نه دی ويلي

-رهبرانو خپل تاریخ سم نه دی لوستی

-ښه ته مو ښه اوبد ته مو بد نه دي ويلي

-دولتي څوکی د پښو د مېچ پر بنسټ (لمبر په اساس) نه دي ویشل شو

...

خو د مستري یو شاگرد دا جایزه یووړه خو عکس یې چاپ نه شو ځکه نظام بدل شو

دي شاگرد لیکي وه چې استاذان شاگردان خپل نوکران گڼي او بیا یې ورپسې زیاته کړي وه :

زه دا دیرش کاله له ویررینگ کار سره شاگرد یم دوکان جارو کوم ، سودا راوړم، کټو پخوم، لوبښي مینځم ، چای دموم دا ټوله مې ښه زده کړي دي خو په ویررینگ نه پوهیږم ځکه کله چې د اصلي کار ځای راشي نو استاذ ما دیو بل کار پسې لیږي چې زده یې نه کړم له ما څخه د شاگرد په بیه د نوکر کار اخلي همدا لامل دی چې زه په ویر پوهیږم اورینگ مې نه دی زده

ښه او بد

چې ژوندي يې تر تا بد او چې مړ شوې له تا بل ښه نه شته؟ له وگړو له نظره
 چې برحاله يې تر تا ښه چې منفک شوې تر تا بل بد نشته---د همکارانو له نظره
 چې جره (مجرد) يې تر تا ښه چې کوروال شوې تر تا بد نشته ---له انجونو له نظره
 چې پلار د بچو يې له تا نه بد که بې بچو يې له تا نه ښه نشته ---د کړايي دار له نظره
 چې نرم خوی يې له تا ښه که تند خوی يې له تا بد نشته ---د ميرمني له نظره
 که لکړه لرې له تا بد او که يې نه لرې له تا ښه نشته ---د سپو له نظره
 چې ډيره پريږدي له تا بد او که يې خړبيي له تا ښه نشته ---د ډمانو له نظره
 چې شتمن يې له تا ښه او که غريب وي له تا بد نشته؟ د خپلوانو له نظره
 که موټر لرې له تا ښه او که يې نه لرې له تا بد نشته---د گاوندپيانو له نظره
 پيسه دوست که درواغجن شی يوه غيران ته بم اتوم شي ---د پوهانو له نظره
 په سياست کې رښتيا نه شته ،بېله غلا دغله بل کار نشته؟ د تجربو له نظره

ملت او حکومت

شاگل خان د يوه سياسي گوند په پټو سترگو د ټولو پريکړو په منلو سره د خپل کلي وکیل وټاکل شواو ددې لپاره
 چې له نورو خلکو نه وپيژندل شي يو ه سره چترى يې په خپلو پيسو رانيوله هر چيري چې به تى که باران و که لمر
 که به پلي وويا سپور که به په گاډى کې وو يا په مغازه کې هر چيري به يې چترى په سر نيولي وه
 چا ترې وپوښتل چې وکیل صيب ولي دي په سرويس کې پر سر چترى نيولې ده ؟يو خو باران نشته او بل داچې
 موټر تپت دی او بيروبار دی ته هم ورسره په عذاب يې او هغه خلکو ته چې تا و رسره ژمنه کړي ده چې مرسته
 ورسره کوي هم په تنگيږي

وکیل صيب په ډيره امرانه گړدود (لهجه) تر يو لنډپوڅي او غاړي تازه کولو وروسته وويل:

موږ چې وروسته پاته يو همدا لامل دی ځکه ملت او حکومت بايد سره جلا شي که زه چيري دا چترۍ په سر نه کړم څرنگه به حکومت اوملت يعني زه او ته څوک وپيژني (کټ کټ يې وځنډل)

رښتيا هم د داسي ده د حکومت سړي بايد يا چترۍ يا قره قلۍ يا لويه صدرۍ يا هم لکۍ ولري يا نور څه چې د ملت څخه يې توپيرو شي

ستنګري ښځې

فرانکلن وايي د ښځو ژبې تورې دي او هغوی هيڅ وخت نه پرېږدي چې تورې يې زنگ ووهي رښتيا هم د ښځو ژبې غوڅوونکي (جارحه) او اورنيو(ناريه) وسلو ته ورته دي او دځينو ژبې د سرو زرو کوچنۍ زينتي تورې دي چې په اساني د مېړه د خپلوانو پر بدن ننوتلای شي. دي ډول ژبه لرونکو ښځو ته لاکتي ښځې هم وايي د ځينو نوري ژبې کټ مټ د ستوې(پيش قبضې) په غټوالي او تيره والي دي چې د مېړه د دوستانو لاسونه او پښې په يوه گوزار پرې کوي چې تور زنی ښځې هم ورته وايي.

د دي ښځو او د هغو د مېړو ځانګړتياوي داسي لنډيز مومي:

-لاکتې ښځې کور او مېړه خپل کني د سهار له لمانځه څخه تر ماخستن پوري د کور کارونه لکه جارو ، اوږه اخښل، دډوډۍ پخول، کالي پريولل د مېړه چاپي کول او پر مخ سرخي او سپيده تپل او د سهار دپاره اوبه تودول په يوازي توګه پر مخ بيایي مېړونه يې هم د دوتر له څوکۍ څخه د ناستي سترې شوي وي لکه يرغه آس تر کوره ځان رسوي خو د کور وره ته د رسيدو سره سم سست او بيحاله لکه سل کلن سپين ږيري کړوپ او او کور په ټوخه ټوخه د کاله انګړ ته ننوځي او ځان هغې کوربچې ته چې تر مخه ورته اواره شوې ده رسوي او اوږد اوږد غځېږي توري هيلي چای او چاپي کول يې اړين(حتمي) کار دی خو د زينتي تورې د زنگ د مخنيوي په پار د مېړه د نورو خپلوانو د چخولو نغمه د مېړه غوږ ته رسوي.

ستوې ډوله ښځې د مېړه سره يو ځای له خوبه راکښيني د کور ساده کارونه په خپله يا پر خواښي اجرا کوي او ګران کارونه د کورني کار په ډول مېړه ته پرېږدي، د مېړه د تګ سر يو ځای دا هم له کوروځي او د مېړه د رارسيدو سره يوځای کورته رارسېږي او مېړه يې د رسېدو سره سم په کورني کار بوخت کيږي غوږ لوښې، خيړن کالي، اوتو... او چای دمول...

ستومانه ستوې ښځې تر چای دمولو پوري ارام کوي د پيالو په شړنګي سره پر ځای جګي کښيني او چای څښي او د دې لپاره چې تورې يې زنگ ونه وهي د مېړه د خپلوانو په ردو او بدو ويلو پيل کوي د دې غوږونه او د هغه بل پوزه پرې کوي.

درېمه ډله يې تور زني ښځې دي چې په يوولسو بجو له خوبه را کښيني په ببرسر او ناولي مخ د مېړه د تياري کړي سرې چای نوش جان کوي تر سينگار و روسته د پلار او يا دوستانو کره ځي او هغه وخت چې مېړه يې ټول کورني کارونه وکړي ايله بېله دا هم کورته رارسېږي او له واره د دي لپاره چې تورې يې زنگ ونه وهي د مېړه پر دوستانو بريد کوي د هغو سرونه پرې کوي او چې مېړونه خوار يې څه ووايي نو د واره په سينگار ځي کې سينگار کړي مخونه پرېمنځي او مېړونه لړمون خوړين پرېږدي.

خو په وروره! يوه بله ډله ښځې هم شته چې اورني(ناريه) ژبې لري چې يو وار يې موخه (هدف) ونيسي او هغه تباه کوي د ستنگر غوندي د موخې پسې وي دې ښځو ته ستنگرې ښځې وايي که دا ښځې ووايي چې ستا مور نور په دې کور کې اوسېدی نشي بيا چې هغه ورکه يا مړه نه کړي نه يې پرېږدي د دې ښځو مېړونه سهار وختي راکښيني ټول کورني کارونه تر سره کوي بيا نو خپلو دندو ته ځي د دندو له بشپړېدو نه مخکې په يوه بهانه کورونو ته راځي چای دموي چې ميرمني يې راورسېږي بوټونه يې ورباسي هندي گل ماله (گيت ماله) ويدو ته اچوي او ورو ورو يې چاپي کوي. د ستنگري غوم غوم چې نور دي وروړنه دي ورور تر هغه دوام کوي چې خوار مېړه يې ومني چې ورور يې نه دي نور ورور.

خوار مېړه چې د ديگ او چاير څخه وزگار شي نو سينگار ځي ته کښيني سترگې توري، ميک اپ او لېسرين وټپي د زرو اميل واچوي او په ناز ناز د ستنگرې خوا ته ورشي او د جار دي شم جار دي شم په ويلو د ستنگرې دود پو کوي او په چورت کې وي چې سهار ته اوبه تودي کړي کنه.

ټولواکمني (امپراتوري)

د شرمښ له گواښېدو، ښکځلو، غوړچونو او بې ځايه پلمو څخه د خټو ډکي لوی وياړي دېخوا ټول ژوي ډير په رېر اخته وه خو د وياړي هاخوا ژويو ښه ژوند درلود ځکه هغوی شرمښ نه درلود

د وياړي دېخوا ژوو د ځان د ژغورتيا لپاره يو پلان جوړ کړ او د پلان د پلې کولو دنده يې زړې گېډرې ته ورپه غاړه کړ چې شرمښ لکه پلار يې په خټو کې ډوب کړي.

يو و رخ زړې گيدرې شرمښ په خبرو خبروله خټو ډکي وياړي ته بوت او د هغې خوا د خوړو غوښو ژويو ښيگنې يې ورته څرگندولې او هم يې له پلان سره سم په درواغو سره پر دواړو خواو د ده د پلار واکمني کيسې ورته کولې او په مکر يې ورته ويل:

پلار دي ډير زړه ور حکمران وو دلته به ودرید او له ویالې به یې په پټو سترگو ټوپ واهه هلته به یې یوه هوسی،
نوش جان کړه بیا به بیرته دېخوا راغی هغه وخت دا ویاله ډیره پسروره وه اوس خو ډیره کمبره شوي ده، ته هم د
هغه پلار زوي یې لږ مېړانه وکړه په تا کې هم د هغه پلار وینه چلېږي

د شرمښ په رگو کې دغیرت وینه وچلیدله تر شا ولاړ خو زړه یې ونه کړ چې ټوپ ووهي سترگې یې سرې شوې
زړې گیدرې پر له پسې هڅاوه او په مکر یې ورته ویل:

کټ مټ لکه پلارغوندی دي د هغه سترگې به هم ټکي سرې شوې خو ټوپ به یې کړ.

شرمښ بیا تر شا ولاړ خو د ویالې په لیدو خولې پرې را ماتې شوې. زړې گیدرې په مکر د واه واه کټ مټ لکه پلار
دي! هغه هم په لومړي پلا هم داسي... خو ټوپ به یې کړ.

ویلو سره یې شرمښ نه پرېښود چې د دي کاره لاس په سر شي.

شرمښ د پلارد غیرت خبرو نور هم زړور کړ. بیا تر شا ولاړ خو بدن یې ورپریدید او پښې یې سستی شوې.

زړې گیدرې د شاباش په ویلو سره وویل:

کټ مټ لکه پلار دي پر هغه به هم د غیرت خولې را ماتې شوي او لوند خیښت به شو او ټول بدن به یې له غروره
رپرېدېدې اوځان به یې لوند کړ تا خو لا تر اوسه ځان نه وی لوند کړی!

شرمښ ته دا ټول کارونه عادي وښوول شول د پلار غیرت یې سترگو ته نیغ ودرید تر شا ولاړ په منډه شو او ټوپ یې
کړل تر ویالې هغه خوا واوښت.

شرمښ خپله امپراتوري جوړه کړه ځکه په اساني اوښت او راوښت د زړې گیدرې بې کچه هڅول د شرمښ د
امپراتوري د جوړولو لامل شو. ددې پر ځای چې یې دا خوا له ظلمه وژغوري هاخوا یې هم په غضب اخته کړه.

زړې گیدرې په ناسمي هڅوني له کبله د مکارې لقب ورکړ شو. که څه هم زړې گیدرې ددې تاریخي خیانت له
کبله ځان په هم هغه خټو کې ننه ایست خو گټه یې ونه کړه اوپه تاریخ کې همداسي خوندي شوه.

د درویش ډالۍ

زلمی ترکان چې د تندې په خولو او دلاسو په ټناکو یې ځان نه شو مړولای، د یوه بډاي سړي پر لور مین شو شپه او
ورځ لکه ماهي تپیده په ډیر زړورتیا د انجلۍ پلار ته د مرکې لپاره ورغی او له ځان سره یې وویل:

يا مرگ يا بری!

د انجلۍ پلار زلمي ته وويل:

په يوه شرط لور درکوم ته به ماته يو لک افغانی په درويزه (فقر) برابر وي!

مجنون زلمي چې په لسو کلنو کې يې د زرو افغانیو څښتن شوي نه و نو يولک په درويزه برابرول ورته نا شونی وېرېښېده زړه يې و ځان تر موټر لاندې کړي خو بيا يې له ځان سره وويل:

يو ازمېښت به وکړم! بيا يې د ملنګي کالي واغوستل او کچکول يې پر غاړه کړ کوڅه په کوڅه ، کور په کور يې گدايي کوله ، څه مهال لا نه وو تير شوی چې ونه يې ښه جگه شوه ، سره بارځوگان يې وکړه او ښه چاغ شو او بل دا چې تر يو لک نه يې ډيري پيسې ټولي کړې نو د انجلۍ د کور پر لور رهي شو په لاره کې يې له ځان سره ويل:

کاشکي له دې چمه (معاملې) تير شم

خوله دې کبله چې ژمنه يې کړي وه نو ورغی او د پيسو ډک بکس يې د انجلۍ د پلار مخي ته کيښود.

د انجلۍ پلار پيسې وشميرلې او بيا يې ورته وويل:

سمه ده اوس نو گدايي پرېږده ! ورځه خپل اصلي کسب پيل کړه!

درويزگر زلمي په غوسه ورته وويل:

دا څه وايي څنگه پرېږدم!

تا دگدايي خوند ليدلی دی ؟ که له ځانه لگيا يې!

د انجلۍ پلار ورته په غوسه وويل:

دا زما شرط دی !

درويزگر ورته په غوسه وويل:

زه ستا د لور نه تيريدای شم خو د د رويزگري څخه نه!

او زياته يې کړه: څه بيوزلی خو نه يم زر انډيوالانې مې نوري ستا له لور نه ښه پيدا کړي دي دا چې ژمنه مې کړي وه راغلم کنه زه او ستا لور ډير سره ليری يو دا يو لک افغاني مې هم د درويزه ډالۍ در بخښلي دي!

د خدای په امان.

د روژي پر پنځلسمه اختر شو

دا د هغو درو ❖ څلورو وگړو کيسه ده چې د بل يې نه اوریده. وايي داسې هيوادونه هم شته چې ټول سره يو د بل نه اوري يا لږ اوري بايد توبه وکارو چې له داسي خلکو څخه مو دی خدای وساتي او خدای دي دا وس ورکړي چې غوږنۍ (گوشکي) ځان ته واخلي.

وايي کون جمال سپيره غوږونه او وچي شونډې لالهانده هاخوا دېخوا به بېره گرځيد را گرځيد او هر څوک به چې مخي ته ورغی. نو په ډير ټيټ رغ چې يوازي دی پوهيده چې څه وايي ترې پوښتل:

-وروره زما وزې ورکي دي يوه يې شودې کوي او بله يې وچه ده. د وچي بيا يو ښکر مات دی زوی مې وړی دی...

-لارويو به د ده له حرکاتو او شونډو له رپيدو څخه اټکل کاوه چې خير غواړي نو په غوسه به يې ورته وويل:

-خدای دي درکړي ځوان سړي يې شرم وکړه ځان او اندام دي گوره خير غواړې بې غيرته!!..

-چا چا به لا له غوسې غاښونه ورته چيچل.

-کون جمال په نهيلۍ د کور خوا ته روان و او له ځان سره يې غوم غوم وو او ويل يې:

-اخيره زمانه ده څوک د چا نه اوري نن ده که سبا هرومرو قيامت دی خو سترگې يې پر يوه بزگر ولگېدې له خوشالۍ يې سترگې وېرېښيدې او مخامخ ورته ودرید او ورته يې چې هغه هم له بد مرغه کون وو وويل:

-سلام عليك! زما دوې وزې ورکي شوي دي يوه شودې کوي او بله وچه ده او يو ښکر يې هم مات دی زوی مې وړی دی مور يې شودې نه لري....

بزگر چې په خپل کار اخته وو فکر يې وکړ چې دی هم روژه ماتي ته وړيا ترکاري غواړي نو په غوسه يې ورته وويل:

-زه دلته ترکاري نه پلورم ورځه له باراز نه يې وپلوره!

لاس يې د بازار خواته ونيوي

کون جمال د خير يوسي په ويلو د بازار خواته رهي شو اوله ځان سره يې ويل دا چې قيامت نه راځي د داسو ښو خلکو له برکته دی

جمال سوچ وکړ چې هغه ورته ويل وزې د بازا رخوا ته تلي دي نو د مني په پار يې ورته وويل:

-خير يوسي وروره چې راودي ښوولې!

بزگر سوچ کاوه هغه ورته بد او رد وايي نو هغه ورته وويل:

-خه وروره چې بيا را نه شې!

له نيکه مرغه جمال خپلي ورکي وزې په بازار کې وموندلې او په خوشالۍ کورته راغی او ټوله کيسه يې و خپلي ميرمني ته وکړه او دا چې اوس هم ښه ښه خلک پيدا کيږي شکرونه يې وايستل.

جمال او ميرمني يې وپتيله چې دا وچه وزه چې يو ښکر يې مات دی و بزگر ته وښيي ځکه دوی يې له لوی لالهاندې څخه ژغورلي وو . جمال وچې وزه له روغ ښکره ونيوله او بزگر ته يې بوتله

-بزگره وروه! خدای دی خير درکړي ښه سپړی يې زموږ ورکۍ وزې دي را وښودلې کنه په کومه قصايي کې به يې اوس غوښې پلورل کېدې او زما زوی به له لوږې مړ وای. دا وچه وزه يې ستا خير که يو ښکر يې مات دي (د اشارو سره).

بزگر چې د جمال شونډې او د وزې مات ښکر وليد داسي پوه : چې په ناحقه تور واوښت او داسپړی وايي چې ولي دي زما د وزې ښکر مات کړی دی.

بزگر په داسي حال کې چې له غوسې ريرديدې وويل:

-زه والکه خبر يم بيا لېونی خو نه يم چې د پرديو خلکو د وزې ښکر مات کړم هغه هم په دې مبارکه روژه کې توبه توبه ځه وروره لار دي واهه!

دوه کاڼه دواړه کرار کرار اخته وه يو څه ويل کيدل او يو بل شی مانا ترې اخېستل کيدله.

جمال داسي وانگيرله چې بزگر ورته وايي وچه وزه نه غواړم هغه بله د شودو هغې راکړه!

نوهغه زاری يې ورته پيل کړې :

-دواړه دي له تا جار شي خو د هغې بلي شودې خپل زوی ته ورکوم مور يې شودې نه لري دغه ښکر ماته وزه ومنه(د اشارو سره)

د جمال ننوتې و بزگر ته غوسه او قهر ښکارېده.

(د دې نه ښکاري که څوک د چا خبرې نه اوري نو کړه يې هم نه ويني خپل سوچ يې خبرې او کړه وښيي)

دبزگر چې وار په واريې غوسه له دې ناحقه تور څخه زياتيده وويل:

اوس چې ترکاري نه درکوم قست اخلي ما له هغه سره وپيژندي چې دنگه مار (دعواجلاب) يې!

د دوي خبري دومره ردي بدلي شوې چې لاس او گريوان شول نو غوره يې دا وگڼله چې درېيم سړي ته ورشي . نو په داسي حال کې چې د دواړو خولې ښورېدي(په اشارو سره) يو په غوسه او بل په ننوتاي وو سره رهي شول په لاره کې يې يو سپين ږيري چې د بده مرغه هغه هم کون وو او بام يې اخپراوه وليد دواړو خپله کيسه ورته په يو وار پيل کړه:

سپين ږيري چې د دواړو د لاسو او شونډانو ښورېدل وليدل نو پوه شو چې دوی شکايت ته راغلي دي دوی وايي دا کوڅه مو ولي په اخپړ بنده کړي ده. ولي گانې (اوگيره) په کور کې نه نيسي.

سپين ږيري سوچ وکړ چې يو خو سپين ږيري دي او بل دا چې روژه ده نو راځه دوی ملامت کړه نو لکه چې شخړه يې په پيسو غوښتله لستونې يې بد وهل ملا يې په پټو ټينگه وتړله له بامه راکوز شو او په کوڅه کې د شو نډانو ښورېدل او لاسونه غورځول خپل لوړ ستونځ (اوج) ته ورسيدل:

دا لاره د چا دپلار ده!خود يې بندوم څوک يې قواله لري!!لاس مو تر لندنه خلاص! زه نر نه وينم! بښنه غواړم مور يې شوې نه لري.. وچه وزه... مات ښکر... ترکاري....

لاسونه هرې خواته په اشارو وه شونډي په ښورېدو وې.

نورو لارويو سوچ کاوه چې گوندي دوي ورزش کوي

کرار کرار دا و رزش توند او تيز شو،يو پر بل بريدونه پيل شول يو وار به خټگر لاندي شو بيا به بزگر او کله کله کون جمال لاندي شو

په همدې جگړه کې روژه ماتي هم تير شو نو درې سره وپيټيله چې کازي ته ولاړ شي نو درې واره کازي ته ورغلل له بده مرغه کازي هم کون وو او خداي خبر څومره پريکړې به يې هسي په اټکلي ډول کړي وي:

جمال ، خټگر او بزگر د کازي په ليدو په يو وار په خبرو او اشارو شول:

-چا لاره بنده کړي ... بښنه غواړم مور يې شوې نه لري....پورته مې کاگل کوی... هاخوا بازار....

کازي د دوی په ليدو په غوسه شو او ويې ويل:- يو يو شاهدي ورکړي!

خټگر چې تر نورو ډير سپين ږيري وو لږ مخته او په اشارو شو

-ما پورته پر بام کاگل کوي(پورته يې گوته ونيوله)

هغو دوو نورو هم سر وښوراوه

کازي چې ډير پوه سړي وو او پوهيدی چې هوښيارانو ته يوه توری بس دی نو له ځان سره يې سوچ وکړ د دوو پر ځای درې شاهدي ته راغلي دي خلگ به وايي کازي بې عقله دی، دی په نیمه نه پوهیږي زه دومره بې عقله نه یم نو له ځایه پورته شو او ویې ویل:

بس بس زه پوه شوم چې تاسوسپوږمی لیدلي ده ځی سبا اختر دي (له داسي پریکړي جار شم رښتیا هم د سپوږمی څوارلسمه وه او دوی هم سپوږمي لیدلي وه)

او هغه وو چې د روژي پنځلسمه اختر شو موږ لا د ماشومانو لپاره د کالو ټوکر نه وو اخیستي.

یو مشر چې د بل نه اوري او د بل په اشاره پریکړې کوي هرومرو به د روژې په پنځلسمه اختر وی خو د لسو مشرانو په پریکړو نه پوهیږم چې څه وخت اختر او څرنگه اختر شي او....

پر پاچاهي یې نه ورکوم

ترافیک غورازه چکله موټر ته لاس ورکړ . موټر و درید او د کړکۍ له ماتې ښیښې نه د موټروان سر را ښکاره شو.

ترافیک : لیسانس او جواز سیر دي راکړه!

چلونکي دېخوا هاخوا د واسکت جیبونه ولټول او ويی ویل:

-راڅخه ورک شوي دي!

ترافیک ورته په غوسه شو او له یو  دوه پټکو وروسته یې موټر د سړک پر غاړه ودرولی او د جریمې د پانې په لیکلو بوخت شو

موټروان د واسکت له غوړ جیب نه د نسوارو ډبلی راوکیښ د مخ او غاښو په لیدو شو او له ځان سره یې غوم غوم وکړ او ورو یې وویل:

تر دې موټرواني خو د ترافیکو کومنداني ښه ده.

ترافیک د جریمې پانه موټروان ته ورکړه

موټروان په تونده لهجه وپوښتل :

-خو دي؟

-دوه سوه!

موټروان د شنو لوټو بڼدل راويست او يو لوټ يې ترافیک ته گذار کړ او ورسره يې وويل:

نور يې ستا!

موټر يې سوچ کړ او په داسي حال کې چې گير يې اليشاوه(بدلاوه) د ځان سره و ويل:

-نه بابا پر پاچاهي يې نه ورکوم او په روڼ تندي پر خپله لار روان شو

کابل ۱۹۹۱

د څوکۍ خوند

ترهغې وروسته چې جلندر خان له رياست ليري شو برات گل خان چې ډير ښه چلندي او ټولنيز سړي دی زموږ رييس شو هغه هر چا ته ان که د نهمې رتبې مامور هم وي له ځايه ورته پورته کيږي د لاس روغېر ورسره کوي او تر کتنې وروسته يې تر وره پوري بدرگه کوي. زما دا کړه وږه ډير خوښيږي ځکه د انسان کرامت ته درناوی تر ټولو ښه کار دی.

ورو ورو ځير کيدم چې نوی رييس صيب يوازي پخواني رييس جلندر خان ته له ځايه نه پورته کيږي په ناستي روغېر ورسره کوي او وروسته يې هم نه بدرگه کوي

ما ته دا معما پيچلې وه نو ځکه مې يوه ورځ رييس صيب ته ورغلم. ماته چې د تحريراتو کارمند وم له ځايه جگ شو تر روغېر وروسته مې د يوې پوښتنې غوښتنه ترې وکړه هغه په ورين تندي اجازه راکړه:

ماځيني وپوښتل:

-رييس صيب که څه سپين سترگې کيږي خو بيا هم ستاسو ښه چلند دا جورت راکوي چې يوه پوښتنه درڅخه وکړم.

-مهرباني!

تاسود هغه ښه چال چلنداو سلوک له مخي چې لری ټولو اړوندو ته چې ستاسو ليدو ته راځي له ځايه جگيږی خو... خو يوازي جلندر خان ته ...

که مو ډير ځيني بد راځی چې نور دلته د راتلو اجازه ورنه کړم.

رييس وويل:

-نه، نه!

د ريس تندي لا پراخ شو او لږ موسکي شو او ويې ويل:-

-هغه داسي سړي دی که چيري زه له ځايه پورته شم هغه سم له لاسه زما پر ځای کښېني او ورو يې زياته کړه:

هغه د دې څوکۍ خوند ليدلی دی.

مامور باشي خشره باشي پيش بيا

په داسي حال چې لاسونه مې په خپلو پرسيدلو جيبو نيولی وو په بسم الله ويلو سره د ميوو د کراچيو گڼه گونې ته ننوتلم او له ځان سره مې وويل:

-شريفه! نن دي پوره پنځه بنډله د لسگونو نوټونو تنخواه او ماکول اخيستي، جيب دي ډک دی چې نن ميوه نه اخلي نو کله به يې اخلي؟

د ميرمني خبرې مې په غوږو کې ازانگې کوي چې ويلې:

-هو سړيه! گوره شوي نه لرم ماشوم وړی دی د گاونډي ښځې ته ډاکټر ويلي وو ښوروا او ميوه خوره چې شوي وکړې نو يا غوښه راوړه يا ميوه چې شوي وکړم.

غوښې خو مود لوی اختر په لومړۍ و رخ وخورې پاته شوه ميوه د ځان سره مې حساب وکړ که پوډري شوي واخلم د کور کرايه، برېښنا، صابون، کوپوني توکې، جارو، تيل او د راډيو بالتۍ به په څه واخلم نو هر ورو شوي اخلم.

ښه کومه ميوه واخلم را په ياد شول خټکي ښه دی ځکه کله چې مې ميرمن د هيلۍ په واده کې خټکي خوړلې وو نو په ډيره خوشالۍ يې د شپې راته ويلي وه:

هو سړيه! نن مې شوي ډيري شوي دي ولي؟

نن مې خټکي خوړلې دی (په ډيره خوشالۍ) نو خټکي پلورنکي ته نژدې شوم او زړه نا زړه مې ترې پوښتنه وکړه:

کا کا من په څو دی؟

پلورونکي ما ته وکتل خو څه يې ونه ويل. له شا نه يو بل ږغ کړه:

من په څو دی؟

پلورونکي د رښتني پيرونکي د ږغ په اوریدو له واره ځواب ورکړ:

-اته سوه.

ډير ورو د دوکان له څنگه تير شوم چې پلورنکي مې ونه ويني. هر خټکي له من - درې چارکه کم نه وو او ما ۲۲۰ افغانۍ ونډه ورته ايستلې وه نو له ځانه سره مې وويل:

خټکي نه شفتالو، نو د شفتالو کراچې ته ودریدم، خو ژر پوه شوم چې شفتالو هم شودې نه ډيروي، همدارنگه هندوانې، زردالو. ام، گيلاس...

يو هم زما په خيال شودې نه ډيروي، په همدې چورتونو کې وم چې کومه ميوه شودې زياتوي، چې د مامور سرگردان خبرې را په ياد شوې، چې ويل يې که ميوه خورې نو ماښام يې اخله ډير ارزانه وي.

کور ته ولاړم او ناوخته د ميوې د کراچيو بازار ته د دوه سوو افغانيو سره ورغلم پيسې مې د کيسه برانو له ويرې په کور کې پريښودې ځان او کيسه بر مې دواړه بيغمه کړل.

جوړ جشن وو په هري کراچي گيس خړيده او ځليده خو نرخونه همدا رنگه لوړ وه نود هري ميوې د نرخ په اوریدو په موزون قدم ترې تيریدم اخير گيسونه هم تيل خوري، خو د شودو د زياتيدو ميوه نه پيداکيده. له يوې کراچي نه چې د نورو نه لږ وړاندي وه د سړک منځ کي ولاړه وه او گيس يې هم نه درلود داسي ږغ پورته کيده:

مامور باشي خشره خور باشي پيش بيا!

له ځانه سره مې وويل:

لکه چې همدا بې گيسه کراچي د مامورينو ده او همدا ماته وايي پيش بيا، نو کراچي ته نژدې شوم په کراچي کې الوبالو وو هغه هم ډير ارزانه چارک په ۱۶۰ افغاني له واره مې له الوبالو څخه کڅوړه ډکه کړه او د سترگو تر کونجو مې بل پيريدونکي ته چې زما څنگ ته ولاړ وکتل هغه هم ماته مامور ښکاره شو او هغه ته زه . په ډير وياړ او غرور مې د ميوې کڅوړه په لاس کې ونيوله او د موټر تم ځي ته وراغلم خو اخيري سرويس را نه تللی وو او پر ځای يې ټکسي ولاړ ووچې په سل افغانۍ يې يو تن پورته کاوه او زما سره څلويښت افغانۍ وې. ټکسي موټران تلل او راتلل هيچ چا چنه منه نه ورسره واهله او هيڅ ټکسي وان هم نه ويل مامور باشي خشره خور باشي بې پول باشي پيش بيا!

يو ټکسي ته چې دوه سپرلۍ يې کمي وې ورغلم او په عذر مې ورته وويل:

وروه څلويښت افغانۍ درکوم مامور يم نوري راسره نشته!

هغه راته په غوسه وويل:

څوک بيا تجار دی چې ته مامور يې اخير موټر تيل خوری څه اوبه خو نه خوري!

موټر يې سويچ کړ او ولاړ.

پر سړک څوک نه ښکارېده يوه کراچۍ روانه وه چې يو تن پر هغه ناست او بل هغه راکښله زه هم د کوڅه دريو سپو له ويرې ورسره ملگرۍ شوم. هغوی تيز تلل او ما ورسره ځغاستل له ځانه سره مې سوچ وکړ او داسې هوډ مې وکړ. چې دوی دواړه پر کراچۍ کښيني او زه به يې راکاږم، ما کڅوړه پر کراچۍ کښووله چې څيري نه شي او په دې ډول تر يو ځای پورې له دوی سره او هغه نه وروسته يوازي په داسې حال کې چې دښې بنديز پيل کيده کورته ورسيدم.

ميرمني مې په وره کې ولاړه وه فکر يې کاوه چې کونډه شوې ده زما په ليدو خوشاله شوه او په شکر کښلو شوه او زما ژوندي راتگ ته يې خيراتونه او حلواوي ايښي وې.

له هغه وروسته چې ډوډۍ مو وخوړله نو په پوره غرور مې ږغ کړل:

راواخله هغه ميوه چې ويې خورو!

د ميوې له ټکي سره مې درې واړه ماشومان په بستره کې جگ کيناستل او کورس يې نارې کړ:

کومه ده ميوه!

تا به ويل نه چې پيشلمی دی که څه!

د ميوې په ليدو لږ وارختا شوم ځکه الوبالو چنجن وه او هلته نه ښکارېده نو ژر مي بهانه جوړه کړه :

چنجن الوبالو ویتامين لري!

کسر شان

شمشتوځپله دنده د کسر شان په خاطر پریښووله هغه لومړی د سینما گانو د ټکیتونو د تور بازار تکره غړی وو هغه هدو په دې دنده کې بهرنۍ ژبه هم زده کړې وه او وروسته یې د ښو فلمونو د کموالی په خاطر دا پخه دنده پریښووله او نوې دنده یې غوره کړه.

هغه چې لاس او پښه یې پلستر وه او د ابن سینا د روغتون په عاجلي کوټه کې بستر وو خپله کیسه داسي کوي:

هره ورځ به له څیرو کالو او لوڅو پښو او شلیدلي گریوان سره له یوې ټوټې وچې ډوډۍ د نوي ښار د لوکسو او پیسه والا خلکو د کورو مخي ته د خڅلو (کثافاتو) بیرل تر څنگه کیناستم د کور د څښتن په لیدو به مې په پټه له جیبه وچه ډوډۍ راویستله نو هغه به مې په مزه مزه خوړله او د خڅلو د بیرل په لټولو به بوخت شوم خو زما داکار په لیدو به کور والا شتمن زړه را باندي وسو، جیب ته به یې لاس کړ ښې ډیري پیسې به یې راکړې. تر ډیره مې دا کار وکړ په دې کار کې ډیر بریالی وم او ژوند مې ښه چلیده.

د ډالرو د بیې په لوړیدو سره ماته هم نوي چورتونه را پیدا شول او له ځان سره مې وپیتله.

چې باید زه هم د ډالرو کار وبار وکړم نو د وزیر اکبر خان مینې ته چې هلته ټول بهرنيان ژوند کوي ورغلم هلته د یو ښه لوکس بهرني کور مخي ته کیناستم د کور والا د دروازې په پرانیستلو سره یو وروستی ماډل موټر راووت، ما هم د چپه شوی بیرل په لټولو پیل وکړ. موټر راووت ما ته نژدې شو له سترگو له کونجو مې وکتل، په موټر کې یوه پی مخي بهرنۍ پیغله ناسته وه، غاړه دې مې بنده نه شې وایي: په بهرنيانو کې پیغلې نه شته نو یوه انجلۍ ناسته وه ما ته یې اشاره وکړه:

چې موټر کې ورسره سپور شم ما دېخوا هاخوا وکتل چې ډاډه شم هدف یې زه یم په خوشالۍ په موټر کې سپور شوم او په خوړو چورتونو کې لاهو شوم:

ښایي کوم لوکس رستوران ته مې بیایي؟ یا به یې خوښ شوي یم؟ وایي په بهر کې داسي ځوانان نه پیدا کیږي یا به مې کوم بل هیواد ته استوي؟ نقدي پیسې به نه لري له چا نه به یې اخلي؟ په همدې چورتونو کې وم چې موټر بیریک ونیوه او پی مخي ما ته په اشاره په مکروریانو کې د کثافاتو لوی سیمنتي صندوق راوښووه چې په چټلویو پټ وو او د دس ❖ مس- چس په ویلو یې ما ته وویل:

دلته ډیري خڅلي شته انشاءالله چاره دي په دې کیږي او که دي چاره ونه شوه زه مازیگر بیرته ددېخوا نه تیریږم بیا دي د کابل دریاب ته بیایم....

ما له خوشالۍ نه په هندي اکټ سره ځان په هغه خڅلو وغورځاوه او هلته پرتو ښېښو زه ټپي کړم.

او د بای بای په ویلو ولاړه.

مدرنیزشن

زما یو ملگري نه پوهیږم څرنگه یې د بخت ستوری و ځلېدی په مکرویان کې یې کور واخیست. د دې لپاره چې ځان له سیالانو سره برابر کړي ټول زاړه او د مکرویانو تر سلیقې بهر شیان یې خرڅ کړل (ځکه دوی له د اپارتمانو له شا برنېدې ته ځیر شوي نه و چې ځینې ترې د زړو کالو د زیرمتون کار اخلي) او پر ځای یې لوکس او برقي سامانونه رانیول چې تر نورو ګاونډیانو څخه کم نشي، میرمنې یې په خپل وار لستونې بد واهل او د مېړنو اصطلاحاتو کورس یې خپل ماشوم ته پرانېست چې په خبرو اولغاتو کې تر نورو ماشومانو چارک-نیم چارک زیاد وي.

زه چې له نوي کوره خبر شوم د کور د تېریکي لپاره ورغلم د کوچني اجمل او د مور په خبرو او لباس کې ډیر توپیر راغلي وو کالي یې لکه وېښتان لنډ شوي وه او د خبرو مساله یې ډیره شوي وه، دا دومره بدلون په دې لنډه موده کې ډیر عجب راته ښکاره شو. خو د مکروریانو له اعجاز نه هم باید سترګې پټې نه کړو له اپارتمان سره داسې بدلونونه باید وي کنه نو عادي کور او مکرورینونو توپیر په څه کې دی!

کوچني اجمل به د هرې کولچې او چاکلیټ په اخیستلو سره د وېښه (!؟) او مننه ټکي کارول.

له دغو خبرو سره زه په چورت کې شوم او رنگ مې سور واوښت ورو ورو ځیر شوم چې ماشوم ما ته ځینې نصیحتونه هم پیل کړل:

کریمه (پخوا یې کاکا جان راته ویل)! خواږه مه خوره چې ستوني دي په دردوي!

ما چې خوږو ته لاس نه وو وروړی دا خبرې مې اوریدې او خپله یې همداسې خوړله او د مننه، موږ یم ټکي یې هم بیځایه کارول زه پوه شوم چې (دا تصنعی او تشریقاتي) ټپل شوي وییونه (کلمات) دي چې اجمل خوار ته په زوره ښوول شوي دي، موږ یې د ماشوم په دې اکر (وضع) خوشاله ښکاریده چې ښه نوي وییونه کاروي خو په ترڅ کې یې د ماشوم له بد سولۍ څخه به غوسه کېده نو ماشوم ته یې ویل:

-اجمل صیب! کریم مه په تلکوپ (!) کوه

-زما خندا د دغو ننداریزو او غلطو کلماتو په اوریدو دوه گرایه (دوه چنده) شوه نژدې وو چې د خندا له زوره پوخ ووهم خو ځان مې ټینگ کړ موږ په همدې خبرو کې وو چې زما دوست هم راښکاره شو

-کوچنی اجمل د پلار په لیدو په چکچکو شو موږ ته یې مخ ورواړاوه او وېي ویل:

-مامي هغه دی پاپي مې راغی!

- ما په اريانتيا شاو خوا وکتل او چې پر خپل دوست مې سترگې ولگيدې له خدا مې پوخ وهل او روغېر ته يې پاڅيدم. په دې وخت کې داجمل مورزما دوست ته وويل:

- د اجمل پاپي! ښه شو چې راغلې کریم توبره کي (!) ته راغلی دی.

د خدا مې تشي وخوریده زما د دوست خدا هم چې رنگ يې لږ څه سور اوښتي و له ما سره غبرگه شوه. د اجمل د مور خدا په واریز (وقفه يې) ډول زموږ خدا پسي اخیسته (تعقيبول) او زموږ د ټولو خدا په کوټه کې انگازې جوړي کړي وې

خو زه بیچاره!

له ډم نه پوښتنه وشوه ستا او ډاکټر تر منځ توپیر په څه کې دی؟

هغه وويل:

دواړه سپينې چينې اغوندو، د دوکان د خلاصیدو اجازه لرو، دواړه له جارحه وسلو نه کار اخیستلای شو، دواړه تر سلو نه زیات فیس اخلو....

خو زه بیچاره!

خو ته بیچاره !!!

هو خو زه بیچاره د مشتري د وژلو حق نه لرم او هغه يې لري (په اسکیرلي ږغ)

رایگیری

مدیر عارف په منډه منډه د غونډې کوټې ته ځان ورسواوه، هغه سوچ کاوه چې پرې ناوخته شوی به وي نو د دروازې له چولې نه يې دننه وکتل د رییس لاس يې د کوم شي په رای اخیستنه کې پورته ولید نو د ده لاس هم هلته په دهلیز کې اتومات پورته شو او تر ټک ټک وروسته د غونډې کوټې ته ننوت او د نورو غړو په منځ کې چې د هغو هم ښي لاسونه جگ وو، کیناست د ده نه وروسته مدیر صمد، مدیر اکرم، مدیر جعفر، پري گله چې د هغو ښي لاسونه هم پورته وو یود بل پسې کوټې ته راننوتل.

رییس د دې اکر (وضعي) په لیدو لږ سور واوښت موسکې شو او ويي ويل:

وښی! زما په تخر کې دانه راختلې او نه شم کولای لاس ټیټ کړم خیر په هر ډول لکه چې د غونډې ډیر غړي پوره دي نو غونډه رسماً پیلوم.

پروپاګند

پستکي خمت ته ورو په غوږ کې وویل:

ته خبر یې؟

خمت په هېښتیا او وارختایې وپوښتل:

نه وروره څه خبره ده؟

بې و زلي او لوږه ډیره شوې ده ان هغه لنډک نه دی

-هو!

د هغه خوارکي مخ له ډیرو شوتلو د خوړولو نه پرسیدلې دي!

خمت بیا په هېښتیا سره وپوښتل:

شوتلو یې څرنگه مخ پرسولې دی؟

پستکي په حق جانبه بڼه وویل:

ولي نه دي اوریدلي چې د غوا نس د ډیري شوتلو په خوړلو پرسیري

ښکلا دي وي همداسي

بیزو سوی ته چې ورسره ګاونډی وه د خپل ورک شوي زوی کیسه کوله سترګې یې د اوبښکو ډکې شوې او په داسي حال کې چې یې پوزه یې راکښله و ویل:

هغه زما ډیر ښایسته ماشوم و د هغه د پوزې او شونډو ښایست خو لاڅه کوی ډیر ښه پیکې یې هم د رلود هغه کټ مټ زما د مشر زوی په شان ښکلی...

سوی ته د بیزو د مشر زوی د څیرې را په یادیدو سره داسي په کړس کړس خندا ورغله چې په وچو پانیو او وښو کې یې څو لوټکي وخوړلې

چاغ چاغ

د ښاروالي په انگرې کې يوه ډله مظاهره چيان را ټول شوي وه او همدا يو شعار يې را غبرگاوه:

چاغ، چاغ

بيا به يوه ډغ کړل: چاغ

نورو به په يو ډغ غبرگول:

چاغ چاغ، چاغ چاغ

د انتصابي کميسون رييس چې ډير ډار شوی وو سل زړونه يو کړل او له مظاهره چيانو څخه يې وپوښتل:

- ولي چاغ؟

يو تن مظاهره چی چې اوقي (پوخ پتير) ښکاريده په سا نيولي گردود (لهجه) ځواب ورکړ:

هر ډنگر چې چاغیږي بيا يې بل ډنگر پر ځاي ټاکل کیږي!

پوخ پتير بيا مخ مظاهري چيانو ته واړوه او په حق جانبه بڼه يې هغوي ته وکتل اوويې ويل:

نو موږ چاغ غواړو

ټولو په يوه اواز ورسره غبرگه کړه:

چاغ چاغ، چاغ چاغ

چاغ چاغ، چاغ

مېړنه سيالۍ

د مکروريانو په اپارتمانو کې د دوو ښځو تر منځ په کوم کوچني شي لفظي شخړه پيل شوه . لا څو شيبې نه وې تيري شوي چې گڼ شمير ليدونکي دې بې تکيته نندارې ته را غونډ شول.

ته څه شي يې!

څه لرې ؟

په څه نازيرې ؟؟

خبرې کړا رکړار تودېدې، لومړۍ ښځې له لږ سوچ نه وروسته پر پورني ملا لکه پهلوان ټنگه وتړله او په منډه خپل اپارتمان خواته ولاړه او د هغې خوا يې په داسي حال کې چې يو برقي داش يې پر اوږه راخيستي وو او خندنې وه بهر راووتله او خپلي حريفي ښځې ته يې په طعنه وويل:

او خوارکۍ ! راشه زما د دې برقي داش سره خبرې وکړه!

دويمه ښځه د داش په ليدولو لکه چې برق نيولې وي هغه هم په بېره خپل اپارتمان ته ننوتله او له څلورم پوړ نه يې پر اوږه خپل سل کيلويې برقي داش بهر راويسته او ورسره يې وويل:

او بيچاره ته څه له ماسره خبرې کوي! زما د دي نوي برقي داش سره خبرې وکړه!

د نندارچيانو پرله پسې چکچکو لومړۍ ښځه وهڅوله چې په منډه ولاړه شي او ځان وښي ،هغې هم په پنځو ثانيو کې يوه دولس گزه غالۍ چې دوو پهلوانانو له ځايه نشوای ښورولای له پېنځم پوړ نه پر اوږه راويستله او په ميدان کې يې وچرخوله او مخ يې خپلي حريفي خوا ته کړ او ويې ويل:

ته کم بخته لومړۍ زما د دې دولس گزه غالۍ سره خبرې وکړه!

دويمې ښځې خپل لستوني بد واهه او لکه فتر ولاړه هغې هم هم هغسي يو دولس گزه غالۍ پر اوږه راويستله او ويې ويل:

ته خواره هم لومړۍ زما ددې (ماور) غالۍ سره خبرې وکړه! زما سره څه خبرې کوي!

لومړۍ ښځې ۲۶ انچه رنگه تلويزيون د المارۍ سره چې څلور تنو هغه نشوای انتقالولای لکه بېکه بهر راويست او حريفي ته يې په کنايه وويل:

او بيچاره لومړۍ زما د دې رنگه ۲۶ انچه تلويزيون سره خبرې وکړه! زما سره څه خبرې کوي!

دویمې ښځې هم همداسې یو تلویزیون او یو راډیو کسپټ سره بهر راووتله او ویې ویل:

ته لومړي زما د دې شل انچه رنگه تلویزیون او دوکسپټه نېشنل پانو سونیک تیپ سره خبرې وکړه!

شخړه دومره توده شوه چې سړک بند شو د سینگار الماری تخت، گانې، لوبښي، بستري، چرگان... ورو ورو د دویمې ښځې په تندي خولې راماتي شوې ځکه د لومړۍ ښځې سامانونه او د نندارکوونکو چکچکو لږ زیاتې کوي، خصوصاً د سرو زرو یو کیلوپې امیل یې روحيات بلکل خراب کړل او په نیمه ضعف حالت یې پر یوې بستري تکیه وکړه.

لومړي ښځې چې میدان یې وړې گانه لکه یو ملي اتل د یو میز له پاسه ودریده او د کالیو او گانو په ښوولو لکه کلنگ چې ښکاره کوي پیل وکړ او د هر توکي په ښکاره کیدو سره به یې زیاته کړه:

زما سره څه خبرې کوې د دې!...

د ننداره چیانو چکچکو میدان ښه تود کړی وو د دې نه وروسته یې د میړه د بانکونو او نوي رانیول شوو جايدادونواو د دوستانو دموقوفونو په لست په ویلو پیل وکړ:

په پغمان کې سل جریبه باغ!

چکچکي

زما سره څه خبرې کوې راشه زما د میړه سره چې رییس دی خبرې وکړه!

دویمه ښځه چې ضعف وه د رییس په اوریدوسره یې جتکه وخوړله له ځایه را پورته شوه او ویې پوښتل:

-څومره وخت کیږي چې رییس دی؟

-یو کال کیږي.

دویمې ښځې چې لاس یې پر ملا نیولی و و کټ کټ وخندل او او ویویل:

هوو بیچاره! دغونه یې پیل کړه ټول چوپ شوه چې څه خبره ده.

هنې ویل:

هو بیچاره! زما میړه یوه اوونۍ کیږي چې رییس شوی دی.

سامانونو ته یې اشاره وکړه او زیاته یې کړه:

دا یې د یوې اوونۍ کمایې ده یو کال وروسته راشه بیا سیالۍ را سره وکړه ولي لي.

لومړۍ ښځې د ولي لي په اوریدو ضعف وکړ او گاونډیانو هغه خپل اپارتمان ته بوتله
 د میدان پر مخ دومره کالي او سامانو نه وو چې د دیرشو ځوانانو په درو ورځو کې هم نشوای دننه کولای (خدای
 دې مو د ښځو د سیالۍ نه وساتي) ،
 (دا دهغه رییسانو میرمنې وې چې رشوت یې نه خوړی. خدای مو له رشوت خوره ساته)

مجرد کوپون لرونکي

کله چې د رادیو څخه دا اعلان خپور شو چې مجرد کوپون لرونکو ته د (الف) احتیاطي پارچې په بدل کې د واده
 لگښت او که مجرد کوپون لرونکي ښځه او نارینه واده سره وکړي د (ب) احتیاطي پارچې په بدل کې د مکروریان د
 کور څښتنان کیږي. د اعلان په سبا د کوپون شعبي ته د درخواست لیکولو پندونه راوړسیدل چې په کې د چا میرمن
 لا درکه، د چا خو لا پلار هم مجرد وو. ماچې د دیرش کلو راهیسي د مکروریان د کور درلودو ارمان د رلود او ان
 ورته حزبي شوي وم او د واده لگښت، سینگارول، گل پوشه گاډۍ، ساز، هوټل، ویدویې کمرې د نرخونو په اوریدو
 مې قره قلې خولۍ پر سر څلور گوتې جگه شوه. نو ددې اعلان سره مې یوه اوږد درخواست لیک د کوپون شعبي ته
 وروړ خو هغو رسمي اسناد غوښتل ما هم لستو نې بد وهل او خپلي میرمنې ته مې طلاق ورکړ، هغه هم د خپل لمسي
 کره ولاړه.

د طلاق اسناد مې د درخواست لیک سره سنجاق او د کوپون شعبي ته مې ور وړ او په سلو واسطو مې متاهل کوپون
 په مجرد کوپون الېش کړ، ددې پړاو وروسته یې د نوی نامزدي د خلص سوانح فورمه راکړه، فورمه مې واخېستله او
 درسمي کارمندی نامزدي په لټه کې شوم د خپلي شعبي نه مې پیل وکړ، هغوی ټولو کارمندانو د نورو سره وعدې
 کړې وې، په گاونډي نورو مدیرتونو ریاستونو، وزارتونو او کوڅو. لیلامي پلورونکو کې وگرځیدم داسي کارمنده
 مې ونه موندله، په یاد مې شوه چې زموږ د شعبي پیاده تاجبرو میړه پینځوس کاله پخوا مړ شوي وو او مجردده وه
 نو هغې ته ورغلم او د واده وړاندیز مې ورته وکړ د بده مرغه هغې زموږ د رییس سره وعده کړې وه نو اړ شوم بیرته
 خپلي میرمنې ته مرکه واستوم چې لومړي چیرته پیاده -ماده مقرر شي او بیا واده راسره وکړي هغې چې له ما په
 څلویښت کاله واده او گډ ژوند کې ښه ورځ نه وه لیدلې نو مرکه یې رده کړه او مناسبه یې وگڼله د خپل لمسي سره
 واوسي نه زما په گېډه وږي کارمند سره، ما د مکروریان د کور، په هوټل کې واده، ویدویې کمره، عکاسي ډیري
 کیسې ورته وکړې خو هغې داسي وعدې ډیري اوریدلي وې او اوس چې په رښتیا برابري شوي وې هغې نه منله
 ،قران او قسم هیڅ گټه ونه کړه نهیلی شوم اخیر مې یوه کرایي میرمن وموندله فورمه مې ډکه کړه د کوپون شعبي
 ته مې ور وړه، د کوپون مدیر د فورمې په لیدو په خدا شو او یي ویل:

دا ښځه زه پيژنم د سلو زياتو کارمندانو فورمې هغې ډکې کړې دي که زه وغواړم دا فورمه ردولای شم. ما ډيري ننواتي ورته وکړې او د اوږو د پارچو څخه ورته تير شوم بيا يې يو بل ډول فورمه را کړه چې هغه ډکه کړم. دا فورمه مې د ناوې دکاليو د لگښت کميسيون ته وروړه، هغو د عکس په ليدو د وطني ټوکر بيه وليکل، ما ډير استدلال وکړ چې ناوې والا وطني ټوکر نه خوشوي. خو هغوي اصرار کاوه چې وطني صنايع بايد تقويه شي، د غوږو د پارچې په ورکولو مې په ومنل چې بهرنی صنايع هم بايد تقويه شي.

بيا د واده د موټرد لگښت کميسيون ته ولاړم هغوي د تيلو د سپما په پار د بگۍ (گاډۍ) لگښت راته وليکي خو د صابون د پارچو په ورکولومې د پروړولگښت سپما او د ټکسي لگښت پر ومانه.

او د موسيقي (ساز) کميسيون ته د تلو نه مخکي چا وپوهولم چې ځان ديسکو کړم کنه نو يوازي د ډول (دوهل) لگښت ليکي زه چې په دې باريکو پوهيدم، نو د خپل لمسي پرانگي پتلون مې واغوست. ريشکي بوټونه مې په پښو، مونتاننا بيک مې پر غاړه، ژاولي په خوله، زنځير په لاس د ای يم ديسکو ډانسر په زمزمه کولو سره کميسيون ته ورغلم. هغوي زما د سپينې ږيرې او کنډولې خولې او ډسکو کاليو په حرمت کلاسيکه موسيقي د نويو ځوانانو په اواز کې راته وليکل، ډيري زاری مې ورته وکړې چې جازوېم موسيقي چې کانه يې هم اوري او خوند ترې اخلي راته وليکي خو هغو چې رشوت نه خوړی او ويي نه منله.

د سينگارڅې د کميسيون راته وليکل زيبايې در ساده گي است خو د بورې د پارچو په بدل کې يې وليکل زيبايې در ارايش غليظ است..

چې فورمه مې ډکيده يوازي د (الف) او (ب) احتياطي پارچې پاتي وې. ان کتابچه يې هم کوم کميسيون رانه واخېستله، دا دوي پارچې مې د فورمې سره سنجاق کړې او اړوندي شعبې ته په ډيره بېره ور وړه او هلته يې يوه نمره راکړه او چې راوتلم نوراته يې وويل:

دوه سو کالووروسته بيايو خبر ونيسه!

ددې ټکي په اوريدو سره مې پښه د دوټر په ميز کې بنده شول او هغه وو چې له خوبه راکښيناستم د ځان سره مې وويل: دا ناممکنه ده چې دومره ژر دي د کور څښتن شم.

کابل ۱۹۹۰

د غوښو ضررونه

په دوتر کې ناست وم هوا توده وه برېښنا (برق) نه وه چې پکه چالانه کړم ، نو مې يوه نوې ورځپاڼه چې ښه پکه پرې وهل کيدله راواخيستله او په پکه وهلو مې پيل وکړ . د يو مطلب سريزه (د غوښو ضررونه) په ليدو مې د لومړۍ ځل لپاره د مطلب پوره لوستلو ته زړه خوشاله کيده او ورو ورو د زړه ضربان مې ډيريده نو د ځان سره مې وويل:

زرينه! لکه چې د غوښو د رانيولو څخه بېغمه شوې ! او د ځان سره مې حساب پيل کړ : که د مېلمنو او کور لپاره غوښې رانه نيسم نو په تنخواه مې هر ورو گداره کيږي په ډيره خوشالۍ مې پياده ته ږغ کړل:

جانو کاکا نورو ټولو کارمندانو ته ږغ کړه.

ټول مامورين آن د جنسي، خدماتو، او معاش کارمندان په چټکي يو د بل پسې دوتر ته راغلل د هغو په گمان چې د سيلو ډوډۍ مې ورته راوړي ده زما پر ميز راټول شول او ما د د غوښو ضررونه تر عنوان لاندي مطلب په لوستلو پيل وکړ:

(غوښه اصلاً د انسان خواړه نه بلکې د ځناورانو خوراک دی او په نابېره توگه د بنيادمانو په خوړو کې ننوتې ده ، د هغو څيړنې له کبله چې د امريکا په ايالاتو کې تر سره شوي د غوښو خوړل د بېوډي د زهري کيدو د ځيگر د خرابيدو سبب گرځي، معده کمزوره وي... لنډه دا چې د انسان عمر نيموي...)...

د کارمندانو څخه هر يوه د دې مطلب په هکله په نظر ويلو پيل وکړ:

مامور افضل د جنسي مامور ويل:

-ولا رښتيا! زموږ په کلي کې بابا خيرو يو سلو لس کاله ژوند وکړ ، ځکه چې په ژوند کې يې په غوښه باندي څکه هم نه وه کړې.

مامور عباس د ارشيف مامور داسي زياته کړه:

دا ښه ده چې تنخواه مو ډيره نه ده که نه نو اوس به په څه ناروغيو اخته نه وای.

بي بي نازو د دوتر ټاپيسټې چې ډيره هيچاني شوې وه په ماته ژبه وويل:

زموږ د ښې خوا گاونډۍ چې تجار وو د ډيرو غوښو د خوړلو په وجه د بېوډي د ناروغي څخه يوه اوونۍ مخکي مړ

....

د املاکو مدير رجب گل په ډيره مينه د بي بي نازو خبري پرې کړې او ويې ويل:

دا کومه گڼه ده؟ باید ټول د هغې یوه یوه گڼه د میلمنو او د کوشنیانو د مور د قناعت په خاطر د ځان سره ولرو. ټولو مامورینو د سر په ښورولو او هو ویلو دا وړاندیز تایید کړ، دسټي مو پیسې ټولي کړې او د مامور شیرین ته مو دنده ورکړه چې ژر تر ژره شل گڼې د همدې ورځپانې راوړي

.موږ ترغرمې په همدې موضوع تبصرې وې. دولس بجې په یوه بهانه د دوټر نه راووتم څو دا مهم او ارزښناکه سند ژر د الله مبارک مورته وربکاره کړم. و سپرلۍ گاډۍ (سرویس) ته وختم، څنگ ته مې یو چاغ سپرې چې یوه یوه نیمه کیلو غوښه یې په همدې گڼه کې نغښتې وه ناست وو، زړه مې را ته ویل چې دا مطب په لوړ اواز په سرویس کې ولولم او ټول سرویس د غوښو په ضرر وپوهوم، ولي جرات مې ونشو کړای، نوهغه و چې مخ مې د څنگ ناست چاغ سپرې ته واړوی او په فیلسوفانه لهجه په داسې حال کې چې ورځپاڼه مې وربکاره کوله ویل:

دا مطلب مو لوستی دی؟ دلته یې لیکلي دي چې غوښه اصلاً د ځناورو خوراک دی..

د څنگ سپرې یو وار راته سور او شین شو او په لوړ اواز یې په داسې حال کې چې په بریتو یې لاس تیراوه را باندي چیغه کړه:

غوښه د زمريانو خوراک دی نه د گیدرانو! ته دي قواره گوره، مخ یې نورو سپرلیو ته ورواړاوه او ویې ویل: چې وس یې په غوښو اخیستلو نه رسیږي بیا یې خبرې گوره

د ځناورانو خوراک! په داسې حال کې چې مخ یې بیا ما ته راواړاوه:

ځناور خو ته یې چې غوښې نه شواي رانیولای زه چې ډیر توهین شوی وم بېله دې چې سوچ وکړم شخړه مې ورسره پیل کړه:

غوښه د زمريانو خوراک دی!

-نه دی!

-دی!

-نه دی

-دی

د سرویس سپرلیو د هغه پلوي کوله. سرویس لا یو تمځی نه وتلی چې چاغ سپرې له ځایه پورته او په غوسه یې وویل: دا لومړی ځل دی چې وه سرویس ته پورته کیږم نه پوهیدم چې دلته داسې احمقانو سره مخامخ کیږم له سرویس نه کوز شو او یو ټکسي ته وخوت.

زړه مې له ډیرې غوسې پرسیدلې وو چې ولي نورو سپرلیو د چاغ سړي پلوي کوله نو د همدې مطلب د پوهیدلو په پار مې د شا څوکۍ یو ځوان ته ورځپاڼه وربکاره کړه ، هغه هم زما خبرې تایید کړې ما په غوسې ځینې وپوښتل:

نو ولي مو د هغه چاغ سړي خبرې تایید ولې؟

هغه راته وویل: د هغه خبره درسته وه ځکه غوښه د زمريانو خوراک ده زه په خپله تیروتنې پوه شوم ځکه چې زمري خو انسان نه بلکې ځناور دی، د کړکۍ نه مې بهر وکتل چې گوندي چاغ سړی ووينم او ورته ووايم: بلې بلې غوښه د زمري خوراک دی خو زمري انسان نه دی . خو هغه نه وو.

کور ته د رسیدو سره سم مي د الله مبارک د مور نه وپوښتل:

څه دی پاڅه کړي دي؟

ښځې مې په ډیره خوشالۍ راته وویل:

دا چې زموږ د گاونډي د میرمنې لیور په ښاروالي کې پیاده دی نن یې پر موږ باندي د زړه سوی په خاطر د ښاروالي په بیه غوښه راوړې او ما دهغې نه ښه ښوروا پخه کړې ده، ما په داسي حال کې چې ورځپاڼه مې و رښکاره کوله ورته وویل:

غوښه مضره ده د خدای دپاره غوښه مه خورئ غوښه بدوډي زهري کوي غوښه.....

د غوښې داسي بد ویل مې و رته پیل کړه تا به ویل چې د پلار پلار دشمني مې ورسره ده، نه پوهیږم چې ولي زموږ خبرې دومره کښته پورته شوې چې میرمن مې په غوسه راته وویل:

موږ یې خورو که ته یې نه خورئ تا ته به بل کوم شی تیار کړم . او هغه وچې له چایو سره یې وچه ږوډۍ راته کښنوده او دوی په مزه مزه ښوروا نوش جان کړه.

په زړه مې یوخدای خبروو . طاقت مي ونه شو کړای او په لوړ اواز مې وویل:

غوښه د ځناورانو خوراک دی بدوډۍ..معهده....ځیگر...

میرمني مې په غوسه راته وویل

-نور خلک یې ولي خوری؟

-تاسو نادانان یاست د امریکې پوهانو څیړنه کړې ده....

خو میرمني مې ورځپاڼه لیري گذار کړه او په غوسه د پلار کره ولاړه.

سبا کله چې د خسر کره ورغلم ، خواشې مې خپله لور پوه کړې وه هېڅ يې راته ونه ويل. چې ډوډۍ راغله نو خواشې مې د قورمې قاب زما له مخي نه چې بوی يې زما پزه تخنوله ليري کړ او پر ځای يې د پوډري هگيو ځاگينه راته کيښودله. اوس چې هر چيري که واده وی يا ميلمستيا نو ما ته د غوښې پر ځاي سور کړي پټاټې چې چپس يې بولي يا دال او يا پوډري هگۍ مخي ته ږدي او ورسره دا خبره هم کوي چې ما ته ډير زور راکوي د زرین جان! غوښه نه خوري حساسيت ورسره لري.

مشابه نومونه

زموږ د تاريخ ښوونکی يوه ځانگړتيا دا ده چې نومونه به يې د يو بل سره غلطول هر وخت چې ټولگي ته راغي نو نسيم ته به يې عبدالله ، عبدالله ته خليل ، خليل ته قمبر وايه يوه ورځ چې ټولگي ته راغلي نو غلام ته يې وويل :نورالله ته د پرون لوست تکرار کړه. او خپله په قدم وهلو شو ټول چوپ وو ښوونکی په غوسه شو او بيا يې تکرار کړل: نورالله دي لوست تکرار کړی بيا راغی غلام ته يې گوته ونيوله نورالله ولي ځواب نه راکوې ! -صیب زه غلام یم! ښوونکي لږ جټکه وخوړله او ويې ويل : مقصد مي غلام وو!

موږ نه پوهيدو چې احمد شاه بابا ، بابر ووکه تیمور شاه و که وزیر اکبر خان....

دومره پوهيدو چې پانې پټ فتح شوی ولي دا چې چا فتح کړی غلام سخي ، نورالله که قسيم نه پوهيدو ددې جنجال د ختميدو په خاطر ښوونکي موږ ته کورنی کار راکړ چې هر يو دي خپل نوم پر يو ټوکر وگنډي. موږ ټولو دا کار وکړ، خوبيا هم چا نوم په ټټر نه ټومبی هغه به له پوښتنې څخه خلاص وو غبی شاگردانو به د جامو د پريولولو په پلمه نوم پر ټټر نه ټومبی.

موږ په تاريخ کې په نيتو پوهيدو خو د پاچاهانو په نومونو نه پوهيدو،

پوهيدو چې يو پاچا ۲۴ زامن درلوده اوپايتخت يې کابل ته وليږدوی خو نه پوهيدو دا احمدشاه وو تیمور شاه که زمانشاه و...

نور نو موږ په يو بل نومونه کيښوول چې ښوونکی ته اسان شی .:تپين، ژړ، لېونی، کچل، پک،
يوه ورځ زموږ ټولگي ته دوه نوي شاگردان را وپيژندل شول چې په حقيقت کې په دغه گڼو نومونو کې دوه نور هم
زيات شول چې ټولگي ته راغلل نو د تاريخ ښوونکي ترې وپوښتل
هلک ستا نوم څه دي:

جبار

بيايې د دويم شاگرد نه وپوښتل هلکه ستا نوم؟

موږ نارې کړل:

بيزوگی

ښوونکی په غوسه شو او ويي ويل:

بلا مو وواهه په دې مشابهه نومو څه خپلوان خو نه ياست.

ځانگړې مصاحبه

خبر يال (خبرلوڅ) د يوې ډلې سندر غاړو سره د مرکې په ترڅ کې يې لومړي د بلبل څخه وپوښتل:

ستاو په زمزمه کې څه راز پروت دی چې شتمن او خوار ټول ستا ليوال دي؟

بلبل په ډير پراخ تندي ځواب ورکړ،

زړه لري ټول که خان وي که خوار

بيا خبريال د کينري نه پوښتل:

ستا د يوازي توب د زمزمې مطلع څه ده؟

واړه عاشقان دي څوک چې وړي په نس په دې جهان دي

نو همدا علت دی چې د دې زمانې عاشقان ستا د بڼ سره مينه لري

خبريال بيا مخ زړکې ته کړ او ځيني يې وپوښتل:

تاسو چې کله په لرگینه قفس او کله د جنگ په میدان کې یاست د سندورو مطلع مو څه ده؟

زرکي لکه چې زړه یې د چا نه کوټل شوی وي په یوه سا وویل: ازادي ازادي ازادي

خبريال د کرک نه وپوښتل:

ستا په ږغ کې څه مطلب نغښتی دی؟

کرک یو سوړ اسویلی وکښی او ویی ویل:

میاو، میاو، میاو(پیشو) زه کرک دلته یم ځکه د ډیر لاس مروړلو څخه د پیشو خوړل شرافتمندانه گڼم.

خبريال بیا د چونگښې څخه وپوښتل:

ستاد زمزمې مطلع څه ده؟

هغې ویل: قناعت قناعت

خو د هیچا نه خوښیږم له همدې کبله نژدې دی چې له اتحادې نه مې وباسي.

خبريال له خړه نه چې تراوسه یې په سندرو کې ډیري ویاړنې تر لاسه کړې، څو دیپلومونه او جایزې یې اخیستي او په څو ملي او بین المللي فیستوالو کې یې هم برخه اخیستي ده وپوښتل:

محترمه ستاسو اواز چې موږ روز او د جاز موسیقي د ټون سره برابر دی آیا پوښتلای شم چې د اهنګ مطلع مو څه ده؟

خړه خپله غاړه تازه کړه او په لوړ ټوخي لرونکي ږغ یې وویل:

زه چې هر وخت واورم چې کوم کانګور، جایزه یا بورس دی نو په بېړه اتحادې ته ځان رسوم خوله اسمان ته نیسم او په هر څه توان چې لرم نارې واهم:

ای واسطې را رسیږه، رارسیږه

د واسطې له رارسیدو نه مخکې چې یې نه لرم زما د لوړ اواز په احترام چې څوک فکر ونه کړي چا وهلی یم هغه ما ته راکوي

د ریس غروب

د اداري مجلس د پیل څخه مخکې عمومي او واړه مدیران په لوی دهلیز کې داسي سره را ټول شوي وو لکه مچان چې په خوږه گوړه را تاووي په خبرو لگیاوو

د خدماتو مدیر جلندر خان لاس پر دیوال تیر کړ او وپې ویل:

پوره وهنه شوي ده گوری لاس سپیره کوي

د ساتنې او څارنې مدیر صدیق خان پرته له دې چې خبره جوړه کړي په ناجوړه کلماتو د خدماتو مدیر جلندر خان ته په پسڅند وویل:

کانتین، دومره لوی کانتین څوک په دوه سوه په کرایه ورکوي د یوې کڅوړې شریک بیه ده.

د هریوه له خیرې مالومیده چې غوښتل یې د خپلې پاکي د اثبات لپاره اسناد ولري نو یو بل ته یې په شکمنو سترگو کتل.

دا شوي هغه شوي خبري کرار کرار تودې شوې د یو بل خطاب سرحد ته ورسیدې او ټول په کې را گیر شول.

په دې وخت کې جناب رییس صیب تشریف راوړ او ټول مدیران لکه د شاتو مچي ورپسې د رییس دوتر ته ننوتل او رییس په خپل ځانگړ میز تر شا کیناست او غونډه پیل شوه:

لومړۍ اجندا د موسسي د شاو خوا ځمکې د اجارې په هکله وه چې د ساتنې او څارنې مدیر پوري یې اړه لرله د ارشیف او خدماتو مدیرانو گډ سنگر نیولی وو غوښتل یې هغه برملا کړي نو د ارشیف مدیر د شف شف نه تیر شو او په پسڅند سره یې وویل:

د مدیر صیب خولۍ بیا په غوړو کې شوه تاسو یې دا په سپینه ږيري ډسکو جامپر چې په لیکل شوی دی (ای لف یو) وگوري، پوهیږي! د چا نه یې اخیستي دي؟ وگوری وگوری!

ټول مدیران د ساتنې او څارنې په مدیر داسي په غوسه وو ته به ویل د دوی برخه یې خوړلې ده نو د ارشیف د مدیر په خبرو یې زړونه تش شول او ټول مجلس په خندا شو.

د ساتنې او څارنې د مدیر ژبه په خوله کې وچه شوه. د املاکو مدیر جمرود چې د ساتنې او څارنې د مدیرحریف وو داسي وویل:

محترم صدیق خان! ووايه، هغه تلویزیون دي به یاد دی؟

د موسیسي د معاون نوراجان لخوا د میز د سر زنگ ته گوته ور وړه او ورسره یې وویل :

-مستند، مستند

د محاسبې مدير هم د دې لپاره چې ځان پاک وښيي د ساتنې او څارنې مدير ته وويل:

هغه سليپر بوټ دي څه کړی وايي دیرش زره يې بيه وه!؟

د ساتنې او څارنې د مدير په تندي خولې لکه مرغلي ديخوا هاخوا لغړيدې حريفانو راگير کړی وو نه پوهيده کوم مستند شی د غونډې حاضرینو ته وړاندي کړي ديخوا هاخوا ټول حريفان يې تر نظر تير کړل خو د خدماتو د مدير چيلو يې سترگې وېرېښېدې، نو د واره يې د هغه په پښو و رټوپ کړل او په دواړو لاسو يې هغه د ميز سره ته را پورته کړې او په خدا خدا يې وويل:

وگورۍ دا يې مستند (ووايم چې له چا نه يې اخيستي دي) د خدماتو مدير په څوکۍ کې لويديلی وو او پښې يې پر ميز پورته وې ژيړ ژيړ يې د غونډې غړو ته کتل او د غونډې د غړو سره يې په وقفه يې توگه خندل.

د کارمندانو مدير هڅه کوله خپل کميس په کرتی کې پټ کړي د محاسبې مدير خپل ديپلومات د ميز لاندې ورو ورو په پښه تيله کاوه د سوانح مدير خپل کمر بند سست کړ چې پاڅي يې نوی کلوشې پټې کړې رييس هم ورو په خپل دسرو زرو گوټې ښی لاس کښو خو د رادو ساعت ښوېښي يې سترگې وتخنولې نو ورو يې کين لاس تر ميز تر شا کړ د دريشي انگريزي ټوکر يې هم ورته مشکوک ښکاره شو نو کرار کرار يې د ميز تر شا غروب پيل کړ تر ستوني تر ميز تر شا پټ شو چې قره قلۍ خولۍ ته يې پام شونو غروب يې تکميل شو. ا جندا لا نه وه تمامه شوې چې رييس صيب د ميز له شا نه زنگ ته گوته وروړه او د ميز له شا نه يې ږغ پورته شو:

بلا مو وواهه د خدا مړ کړم. غونډه ختمه شوه

پور اخيستل

ميرک چې په عمر کې يې اخيستل شوی پور بيرته نه وو ورکړی په پلمو، بهانو به يې پور واخيست خو ورکول يې په قسمونو، تاويزو، او ټوټکو هم نه تر سره کيدل اوس هغه ټولو پيژانده چې د چا پور نه ورکوي. يو تن کليوال چې ښار ته نوی راغلی و و خپله چرگه يې ميرک ته په پور ورکړه دواړه خوشاله ښکاریده ځکه ميرک کليوال نه پيژاندى او کليوال ميرک.

کليوال يوازي غوښتل د ميرک کور وويني او هغه يې هم وليد او يوه شپه يې ورسره تيره کړه او په سبا کلي ته ولاړ ميرک ډير خوشاله وو دوه ورځي وروسته کليوال د دوه نور کليوالو سره چې د کيمياوي سرې اخيستلو لپاره ښار ته راغلي وو ورکړه ميلمانه شول او ضمناً يې د خپلې چرگې د روغتيا خبرې هم واخيست يوه اوونۍ وروسته بيا کليوال

سره د ميرمني او پنځه ماشومانو د تذکرې د اخېستلو لپاره ښاره ته راغلل او شپه يې د خپل بلدي اشنا کره ورسول او د خپلې چرگې د احوال نه يې هم خبر واخيست او ماشومانو يې هم هغه پرديسه له نژدې وليدله. درې و رځي وروسته کليوال خپل د گاونډي ناروغيه ميرمن اود ماشومانو سره د ميرک کره ميلمانه شول او هم يې د چرگې خبر واخېست او ديد او باز ديد يې ور سره وکړ. ميرک سهار د چايو پر ځای په پتنوس کې د چرگې بيه مخي ته ورته کيښوده کليوال پيسې جيب ته کړي او ولاړ. ميرک شکر وکړ چې له دې جنجاله خلاص شو په دويمه ورځ کليوال د سودا پسې ښار ته راغی نو د چرگې د احوال په خاطر د ميرک کورته هم ورغی، ميرک په مشکوک ډول ترې وپوښتل:

اخير پور خو مې درکړی بيا د څه له پاره راغلی يې ؟

کليوال په ډيره ساده گي وويل:

د چرگې پوښتنې ته راغلی يم. رښتيا!

څنگه ده، هگۍ اچوي، کړت کړت کوی کلي يې نه يادېږي ؟ که ستا خوښه وي خو شپي به يې کلي ته بوخم او د يو سوړ اسويلي وروسته يې وويل:

اي زما پرديسې خواړي چرگې! چې زه دی خبر وانه خلم څوک به ستا خبر واخلي

ميرک پوه شو چې کليوال هيڅ کله دا پرديسه بې پوښتنې نه پرېږدي نو هغه و چې مهاجر شو.

Get more e-books from www.ketabton.com
Ketabton.com: The Digital Library